

ဦးခင်ဇော်(မရမ်းကုန်း)

(တရားလွှတ်တော်ရှေ့နေ)



မမှားသင့်သော မှားတတ်သည့် အမှားများ



ဦးခင်ဇော်(မရပ်ဆိုင်း)

(တရားလွှတ်တော်ရှေ့နေ)

ဥပေယျာဇဉ်

နိုင်ငံတစ်နိုင်ငံ၏ ငြိမ်းချမ်းသာယာမှုသည်
တရားဥပဒေစိုးမိုးမှုအပေါ် တိုက်ရိုက်တည်မှီပါသည်။ ။
တရားဥပဒေစိုးမိုးမှု မရှိရင် နိုင်ငံဟာလည်း တည်ငြိမ်းအေးချမ်းမှာ မဟုတ်ဘဲ ဒုစရိုက်မှုများ နှင့် ရင်ဆိုင် နေရမှာ ဖြစ်သည်။ ။ တရားဥပဒေစိုးမိုးရေးသည် အပြစ်မဲ့ပြည်သူများ အတွက် အားကိုးရာ၊ လုံခြုံရာ ထီး တစ်လက်ဖြစ်ပါသည်။ ။

တရားဥပဒေစိုးမိုးရေးမှာ နှစ်ပိုင်းရှိသည်။ ။ တရားဥပဒေစိုးမိုးရေး (Rule of Law)နဲ့ တရားဥပဒေ အကျိုးသက်ရောက်မှု (Rule in Law)တို့ ဖြစ်သည်။ ။ Rule of Law သည် အမိန့်၊ ညွှန်ကြားချက်၊ စည်းမျဉ်းစည်းကမ်းတို့ ကို လိုက်နာကြရသည်။ ။ တရားဥပဒေရဲ့ အကျိုးသက်ရောက်မှု၊ သက်ဝင်မှုကတော့ ပြဋ္ဌာန်းထားသော ဥပဒေများ သည် ပြည်သူတွေကို၊ အစိုးရကို၊ နိုင်ငံတော်ကို အကျိုးပြုဖို့ လိုသည်။ ။ ကာကွယ်စောင့်ရှောက်ပေးသော ဥပဒေဖြစ်ဖို့ လိုသည်။ ။ ထုတ်ပြန်လိုက်တဲ့ ဥပဒေသည် ပြည်သူများ နှင့် သဟဇာတမဖြစ်ရင် ဆက်ပြီးတည်မနေသင့်တော့ပါ။ အုပ်ချုပ်ရေးမဏ္ဍိုင်၊ တရားစီရင်ရေးမဏ္ဍိုင်၊ စတုတ္ထမဏ္ဍိုင်ဖြစ်သော မီဒီယာအားလုံးသည် တက်ညီလက်ညီ လုပ်ဆောင်နေကြရမည်။ ဥပဒေပြုရေးမဏ္ဍိုင်က ဥပဒေများကို အမျိုးမျိုးပြဋ္ဌာန်းနေမယ်ဆိုလျှင် ထိုဥပဒေများကို မည်သူတွေက သိနားလည်နိုင် ကြမည်နည်း။ ဥပဒေကို ပြဋ္ဌာန်းပြီးရ

င် တာဝန်ကျေပြီလား။ ဒီဥပဒေကို ပြည်သူတွေ လေးစားလိုက်နာ တတ်ဖို့ အတွက် ဥပဒေအသိပညာ ကျယ်ကျယ်ပြန့်ပြန့် ပေးဖို့ လိုသည် ။ ထုတ်ပြန်ပြဋ္ဌာန်းထားသည့် ဥပဒေ အများကြီးရှိသည် ။ ပြင်ဆင်တဲ့ ဥပဒေလည်း အများကြီးရှိသည် ။ ဒါကိုဥပဒေနဲ့ အသက်မွေးဝမ်းကျောင်း ပြုတဲ့ သူတွေပင်လျှင် အချို့ကို လက်လှမ်းမမှီကြဘူး။ သာမန်ပြည်သူတွေဆို ပို၍ ဆိုးပါသည် ။ ဒါပေမဲ့ ဥပဒေရဲ့ ဆိုရိုးမှာ အကြောင်းအရာကိုမသိလို့ ကျူးလွန်မိတာကို ခွင့်လွှတ်လို့ ရပါသည် ။ ဥပဒေကိုမသိလို့ ကျူးလွန်မိတယ်ဆိုတာ ခွင့်လွှတ်လို့ မရပါ။ (Ignorance of fact is excuse, Ignorance of Law is not excuse.) ဒါကြောင့် ဥပဒေကို လူတိုင်းသိဖို့ နားလည်ဖို့ လိုပါသည် ။

တရားဥပဒေစိုးမိုးရေးမှာ လူတိုင်းကိုယ်စီပါဝင်ဖို့ လိုသည် ။ တရားဥပဒေစိုးမိုးရေးအတွက် ရဲမှာ တာဝန်ရှိတာလား၊ တရားသူကြီးတွေမှာ ပဲ တာဝန်ရှိတာလား၊ ဥပဒေအရာရှိမှာ ပဲ တာဝန်ရှိတာလား၊ လက်ညှိုးထိုးပြီး ခေါင်းရှောင်နေကြလို့ မရတော့ပါ။ လူတိုင်းမှာ တာဝန်ရှိပါသည် ။ အဲဒီတော့ တရား ဥပဒေစိုးမိုးဖို့ အတွက် ဘက်စုံထောင့်စုံကနေ တက်ညီလက်ညီ၊ စည်းလုံးညီညွတ်ရာ ပါဝင်လက်တွဲ ဆောင်ရွက်မှ တရားဥပဒေစိုးမိုးမှု ရှိနိုင်မည်ဖြစ်သည် ။

ရဲကလည်း ကိုယ်လုပ်ချင်ရာလုပ်မယ်၊ တရားစီရင်ရေးကလည်း ချချင်တဲ့ အမိန့်ချမယ်၊ နောက် ဥပဒေအရာရှိကလည်း လိုက်ပါဆောင်ရွက်တဲ့ နေရာမှာ ကိုယ်ထင်ရာကိုယ် လုပ်ကြမယ်ဆိုရင် တစ် ကျောင်း တစ်ဂါထာ၊ တစ်ရွာတစ်ပုဒ်ဆန်း ဖြစ်ကုန်မည်။ သူတစ်လူ၊ ငါတစ်မင်းဖြစ်ကြပေတော့မည်။

တရားဥပဒေစိုးမိုးမှု ကောင်းလျှင် ပြည်သူတို့ ၏ အသက်၊ အိုးအိမ်၊

စည်းစိမ်လုံခြုံမည်။ ပြည်သူ တွေက တရားဥပဒေကို အားကိုးကြမည်။

တစ်လောက လက်နက်တွေမိတယ်။ သေနတ်တွေမှာ အသံတိတ်ပြောင်းတွေ တပ်ထားတယ်။ ရိုင်ဖယ်တွေ၊ M16 တွေ၊ နောက် ပစ္စတိုတွေ၊ မောင်းပြန်ရိုင်ဖယ်တွေ အများကြီးမိတယ်။ ဘာကြောင့် အဲဒီ လိုလက်နက်တွေအများကြီး ကိုင်ဆောင်ထားကြသနည်း။ မည်သည့်အ ချိန်ကတည်းက ရှိနေကြပြီ နည်း။ ဘယ်လမ်းကြောင်းက သယ်ယူလာကြသနည်း။ အဲဒီလမ်းကြောင်းက လုံခြုံရေးတွေ တာဝန်ပေါ်ဆ လွန်းသည် ။ မစစ်ကြဘူးလား။ သိရဲ့ သားနဲ့ ခွင့်လွှတ်တာ လား။ ဒီလိုတွေ့စရာတွေ အများကြီးရှိပါသည် ။

နောက် မူးယစ်ဆေးဝါးအပိုင်းမှာ ကြည့်ဦး။ ပြည်သူတွေထဲမှာ မူးယစ်ဆေးဝါး၊ စိတ်ကြွဆေးပြား တစ်ပြားနှစ်ပြားမိတယ်။ ရအောင်ဖမ်းပြီး တော့ ထောင်ချပစ်သည် ။ ကွန်တိန်နာပေါ်မှာ တန်နဲ့ ချီပြီးမိတာ ကျတော့ ပိုင်ရှင်မဲ့လို့ ဆိုပြန်သည် ။ အဲဒီတရားခံကို မရှာတော့ဘူးလား။ မစုံစမ်းတော့ဘူးလား။ နောက် ဆက်တွဲ ကွင်းဆက်တရားခံတွေမရှိဘဲ ကွန်တိန်နာကြီး မိုးပေါ်က ကျလာတာလား။ တာဝန်ရှိသူများ ၊ ပြည်သူ့ဝန်ထမ်းများ ၊ ပြည်သူ့အခွန်အခကို သုံးစွဲနေသူများ တာဝန်ကျေပွန်ဖို့ လိုပါသည် ။

ဥပဒေဟူသည် ကျောသားရင်သား မခွဲခြား၊ ယောက်ျား မိန်းမ၊ လူမျိုး၊ ဘာသာမခွဲခြား၊ ဆင်းရဲ ချမ်းသာ၊ ရာထူးနိမ့်မြင့် မခွဲခြားသင့်ပါ။ ဥပဒေအထက်မှာ မည်သူမျှ မရှိစေရပါ။ (No one is above the law.)

ဦးခင်ဇော် (မရမ်းကုန်း)

ကျေးဇူးတင်လွှာ

စာရေးသူအား လူ့ဘဝထဲသို့ ရောက်အောင်ပို့ပေးခဲ့သည့် ဖေဖေနှင့် မေမေကို ဦးထိပ်ပန်ဆင် ကျေးဇူးတင်အပ်ပါသည်။ ။ ဥပဒေပညာများ သင်ကြားပေးသော တရားလွှတ်တော်ရှေ့နေ ဦးကျော်ငြိမ်း (ဖောင်တော်သီ)နှင့် ကြားဆရာ၊ သင်ဆရာ၊ မြင်ဆရာတို့ အား ဂရုတရားဖြင့် ကျေးဇူးတင်အပ်ပါသည်။ ။

ဤစာအုပ်ပြုစုနိုင်ရေးအတွက် အကိုးအကားပြုစာအုပ်စာတမ်းများ ထုတ်ဝေခဲ့ကြသည့် ဥပဒေ ပညာရှင်ကြီးများ အား တလေးတစား ကျေးဇူးတင်အပ်ပါသည်။ ။

ဤစာအုပ်အတွက် ကူညီပေးကြသော သားကြီး တရားလွှတ်တော်ရှေ့နေ ဦးဝဏ္ဏဇော်နှင့် တရား လွှတ်တော်ရှေ့နေများ ဖြစ်ကြသော ဒေါ်စန်းစန်းမော်၊ ဒေါ်သက်သက်မွန်နှင့် ဒေါ်အေးမြင့်မောင်၊ အထက်တန်းရှေ့နေဒေါ်မျိုးသူဇာနှင့်၊ ဒေါ်ပြည့်ဖြိုးလွင်၊ အလုပ်သင်ရှေ့နေ ဒေါ်ရွှေရည်ဝင်း (မဟာဥပဒေ-နောက် ဆုံးနှစ်)၊ ကွန်ပျူတာစာစီပေးသော မရှုပါခင်၊ မနှင်းထက်ထက်ဝေ (ဝိဇ္ဇာဘွဲ့-စီးပွားရေး)နှင့် စာအုပ်ဖြစ် မြောက်ရေးအတွက် ကျရာကဏ္ဍမှ ကူညီပေးသောဆရာ မြေလတ်ထင်ကျော်မိုး တို့ အား အထူးကျေးဇူး တင်ရှိကြောင်း မှတ်တမ်းပြုအပ်ပါသည်။ ။

ဦးခင်ဇော်(မရမ်းကုန်း)

တောင်းပန်လွှာ

ဤစာအုပ်ရေးသားပြုစုနေစဉ် မမျှော်လင့်ဘဲ စာရေးသူ၏ ကျန်းမာရေး အခြေအနေကြောင့် စာအုပ်ထုတ်ဝေမည့် ကာလနှောင့်နှေးခဲ့ရပါသည်။ ။ မကျန်းမာသော်လည်း ရည်ရွယ်ထားသည့် ဤစာအုပ် ဖြစ်မြောက်ရေးအတွက် ဆက်လက်ကြိုးပမ်းခဲ့ပါသည်။ ။

(၂၀၁၇)ခုနှစ်ကုန်ဆုံးကာနီးသို့ ရောက်လာခဲ့သဖြင့် ဥပဒေပညာသင်ကြားပေးခဲ့သော ကျေးဇူးရှင် တရားလွှတ်တော်ရှေ့နေ ဦးကျော်ငြိမ်း (ဖောင်တော်သီ)၏ အမှာ စာမဖော်ပြနိုင်ခဲ့ခြင်း ဖြစ်ပါသည်။ ။

"ဥပဒေလောကတရားစီရင်ရေးနယ်ပယ်မှ မမှားသင့်သော မှားတတ်သည့်အမှားများ" စာအုပ်ကို တက်သုတ်ရိုက်၍ အချိန်မီထုတ်ဝေနိုင်ရေး ကြိုးပမ်းခဲ့ရသောကြောင့် ဤစာအုပ်တွင် ပါရှိသည့် စီရင်ထုံး များ ၊ အကြောင်းအရာများ ၊ သတ်ပုံသတ်ညွှန်းကအစ မှားယွင်းပါရှိသည် များကို နားလည်ခွင့်လွှတ်ပေးကြ ပါရန် မေတ္တာရပ်ခံအပ်ပါသည်။ ။

ဤစာအုပ်တွင် အမှားအယွင်းများ ပါရှိပါက စာရေးသူတွင် သာ တာဝန်ရှိပါကြောင်း ဝန်ခံဖော်ပြ အပ်ပါသည်။ ။

ဦးခင်ဇော်(မရမ်းကုန်း)
တရားလွှတ်တော်ရှေ့နေ

ကယားပြည်နယ်၊ လွိုင်ကော်မြို့တွင် ဦးဘစိုး၊ ဒေါ်ရီတို့ မှ အဘိဓမ္မာ အခါတော်နေ့ဖြစ်သော သီတင်းကျွတ်လပြည့်နေ့ (၁၅.၁၀.၁၉၅၁)တွင် မွေးဖွားသည် ။ အ.ထ.က (၁) သင်္ဃန်းကျွန်းကျောင်းမှ "စံပြကျောင်း သားဆု"ရခဲ့သည် ။

ရန်ကုန်တက္ကသိုလ်မှ ရူပဗေဒအဓိကဖြင့် သိပ္ပံဘွဲ့ B.Sc (Physics) (တန်းစဉ်ဂုဏ်ထူး)၊ ရန်ကုန် အဝေးသင်တက္ကသိုလ် အွန်လိုင်းဘွဲ့လွန် ဥပဒေပညာ ဒီပလိုမာဘွဲ့ (P.G.D.L) (ငါးဘာသာဂုဏ်ထူး)၊ အပြည်ပြည်ဆိုင်ရာ အဘိဓမ္မာတက္ကသိုလ်မှ ချီးမြှင့်ပေးအပ်သော "အဘိဓမ္မဓရ" ဘွဲ့တံဆိပ်၊ စီးပွားရေး ဆိုင်ရာ ဥပဒေဒီပလိုမာဘွဲ့ (D.B.L)၊ ပင်လယ်ရေကြောင်း ဥပဒေဒီပလိုမာဘွဲ့ (D.M.L)၊ အပြည်ပြည်ဆိုင်ရာဥပဒေဒီ ပလိုမာဘွဲ့ (D.I.L)၊ အသုံးချစိတ်ပညာဒီပလိုမာဘွဲ့ (D.A.Psy)၊ အဆင့်မြင့်ကွန်ပျူတာ ဒီပလိုမာဘွဲ့ (D.A.C)၊ သတင်းနှင့်ဆက်သွယ်မှု နည်းပညာဒီပလိုမာဘွဲ့ (D.I.C.T)၊ အထက်တန်းရှေ့နေ (H.G.P)၊ နိုင်ငံခြားဘာသာစကားပြောအောင်လက်မှတ် (C.F.L)၊ အင်္ဂလိပ်စာကျွမ်းကျင်မှုအောင် လက်မှတ် (C.G.P.E.C)၊ အင်္ဂလိပ်စာတိုးတက်မှုအောင်လက်မှတ် (E.L.F.C)၊ အခြေခံနှင့် အဆင့်မြင့် သံတမန်ရေးရာ ကျွမ်းကျင်မှုအောင်လက်မှတ် (B.D.S) (E.D.S)၊ အခြေခံ စာရင်းကိုင်ပညာအောင် လက်မှတ် (C.B.A.C)၊ အသုံးချစီးပွားရေး ပညာအောင်လက်မှတ် (C.A.B.S) အသုံးချကွန်ပျူတာ အောင်လက်မှတ် (C.A.C)၊ စီးပွားရေးဆိုင်ရာ လုပ်ငန်းဥပဒေအောင်လက်မှတ် (C.B.L)၊ အပြည်ပြည် ဆိုင်ရာမူပိုင်ခွင့် အသိဉာဏ်ပစ္စည်းဆိုင်ရာ ဥပဒေအောင်လက်မှတ် (WIPO- General Course on Intellectual Property-Switzerland) တို့ ရရှိခဲ့ပါသည် ။

မရမ်းကုန်းမြို့နယ် စာရေးဆရာအသင်းဥက္ကဋ္ဌ၊ မရမ်းကုန်းမြို့နယ် မူးယစ်ဆေးဝါးဆန့်ကျင်ရေး အသင်းဥက္ကဋ္ဌ၊ မရမ်းကုန်းမြို့နယ် အထွေထွေရွေးကောက်ပွဲ ကော်မရှင်အဖွဲ့ဝင်အဖြစ် တာဝန်ထမ်းဆောင် ခဲ့သည်။ ။ မရမ်းကုန်းမြို့နယ် ကိုးကွယ်ရာ ဘာသာကူးပြောင်းခြင်းဆိုင်ရာစိစစ်ရေး မှတ်ပုံတင်အဖွဲ့ဝင် လည်း ဖြစ်ပါသည်။ ။ ကာကွယ်ရေးပစ္စည်း ထုတ်လုပ်မှုတပ်ဖွဲ့ အငြိမ်းစားများ လူမှုရေးအသင်း၏ ဒုတိယ ဥက္ကဋ္ဌလည်း ဖြစ်ပါသည်။ ။ မြန်မာနိုင်ငံစာရေးဆရာအသင်း (ဗဟို)၏ ဥပဒေအကြံပေးလည်း ဖြစ်သည်။ ။

အ.ထ.က(၅) မရမ်းကုန်း၏ မိဘဆရာအသင်းနာယက၊ မရမ်းကုန်းမြို့နယ် ဂီတအစည်းအရုံး အဖွဲ့ဝင်၊ မရမ်းကုန်းမြို့နယ် ကလေးသူငယ်များ အခွင့်အရေး ကာကွယ်စောင့်ရှောက်ရေးအဖွဲ့ဝင်၊ မြန်မာ နိုင်ငံစစ်မှုထမ်းဟောင်းအဖွဲ့ဝင်၊ မရမ်းကုန်းမြို့နယ် သာသနာ့နဂ္ဂဟအသင်း မြို့နယ်အမှုဆောင်၊ စည်းရုံး ရေးနှင့် အသိပညာပေးပို့ချရေး ကော်မတီဥက္ကဋ္ဌ၊ ရန်ကုန်တက္ကသိုလ်အနုပညာအသင်း၊ မြန်မာနိုင်ငံ သတင်းစာဆရာများ အသင်းတို့ ၏ အသင်းဝင်လည်း ဖြစ်ပါသည်။ ။

"ဥပဒေဆောင်းပါးများ "၊ "ဖြစ်ရပ်မှန်မှုခင်းဝတ္ထုတိုများ "၊ "ရွှေလောင်းရွာလူသတ်မှုကြီးနှင့် ဖြစ်ရပ်မှန်မှုခင်းဝတ္ထုတိုများ "၊ "အကွေ့တစ်သောင်း အကောက်တစ်သိန်းနှင့် ဖြစ်ရပ်မှန် မှုခင်းဝတ္ထုတို များ "၊ "ဘယ်တော့မှ ပြန်မလာချင်ပါနဲ့ နော်နှင့် ဝတ္ထုတိုများ "၊ "မြင်းမိုရ်တောင်ရိပ်မှေးအိပ်ရာဝယ်"၊ "အောင်သိဒ္ဓိလမ်းမပေါ်ကလုယက်မှုကြီးနှင့် ဖြစ်ရပ်မှန်ဝတ္ထုတိုများ "၊ "လက်ယက်မရွာ မုဒိမ်းမှုကြီးနှင့် ဖြစ်ရပ်မှန်မှုခင်းဝတ္ထုတိုများ "၊ "တရားဥပဒေစိုးမိုးရေး (The Rule of Law)နှင့် လောကပါလတရား (Eternal Principles)" "ရှေ့နေရှေ့ရပ်များ ဆိုင်ရာ

တရားစီရင်ထုံးများ "၊ "လက်တွေ့အသုံးချဥပဒေ ပညာ"နှင့် ယခု "မမှားသင့်သော မှားတတ်သည့် အမှားများ" စာအုပ်များ ထုတ်ဝေခဲ့သည်။ ။

ဥပဒေပညာ ထွန်းကားပြန့်ပွားရေးအတွက် ဥပဒေ(ပညာဒါန) လက်တွေ့အမှုလိုက် ဥပဒေပညာ သင်တန်းဖွင့်လှစ်၍ ရှေ့နေရှေ့ရပ်များ၊ အလုပ်သင်ရှေ့နေများ နှင့် ဥပဒေပညာလေ့လာသူများအား အခမဲ့သင်ကြားပေးလျက်ရှိသည်။ ။

ရပ်ရှင်အနုပညာတွင် "ဘာမထီဇာနည်" ဗီဒီယိုဇာတ်ကား၊ C.I.D တပ်ဖွဲ့မှ ရိုက်ကူးသော "ကျည် ဆန်လေးတစ်ထောင့်အကြောင်း" ဗီဒီယိုကားများ တွင် ပါဝင်သရုပ်ဆောင်ခဲ့ပြီး "ဆူးချိုးသည့်ဖက်" ဗီဒီယိုဇာတ်ကားတွင် ဝတ္ထုဇာတ်ညွှန်းရေးသား၍ ပါဝင်သရုပ်ဆောင်ခဲ့သည်။ ။ ဇာတ်ဝင်တေးများ လည်း သီဆိုခဲ့သည်။ ။

"ဗုဒ္ဓမြတ်စွယ်တော်" ဓမ္မတေးစီးရီးကို စီစဉ်ထုတ်ဝေခဲ့သူဖြစ်သည်။ ။

နေပြည်တော်မြန်မာ့အသံတွင် ဥပဒေပညာရှင်အဖြစ် ဟောပြောထုတ်လွှင့်ပေးသူဖြစ်သည်။ ။

မရမ်းကုန်းမြို့နယ်၊ (၄)ရပ်ကွက်၊ (၈)မိုင်လမ်းဆုံအနီး၊ မြို့ပြအိမ်ရာမြောက်ဘက်ခြမ်း၊ တိုက်(၂)၊ အခန်း(၂၄)(ပထမထပ်)တွင် နေထိုင်လျက်ရှိသည်။ ။

ဖုန်း - ၀၉ ၂၅၃ ၂၂ ၅၁ ၅၁။

အခန်း(၁)

မမှားသောရှေ့နေ

မသေသောဆေးသမား

ဪ

"မမှားသောရှေ့နေ၊ မသေသောဆေးသမား"

သတိမမူ ဂူမမြင်၊ သတိမူတော့ မြူကိုပင် မြင်နိုင်ပါသည်။ ။

ဥပဒေပညာဖြင့် အသက်မွေးဝမ်းကျောင်း ပြုနေကြသူများကိုယ်တိုင်
ကပင်လျှင် ပညာရှိ သတိ ဖြစ်ခဲ့ မှားယွင်းတတ်ပါသည်။ ။

"မမှားသော ရှေ့နေ၊ မသေသော ဆေးသမား"ဆိုရိုးရှိပါသည်။ ။

လူတိုင်းသည် အမှားနှင့်မကင်းကြပါ။ မှားတိုင်းလည်း မကောင်းပါ။

ခြောက်ပစ်ကင်း သဲလဲစင် ဆိုသလို ပြီးပြည့်စုံသောသူဟူ၍ လည်း
လောကတွင် မရှိနိုင်ပါ။ (No man is perfect in the world)

သို့ရာတွင် အမှားနည်းလျှင် အကောင်းဆုံးဖြစ်ပါမည်။

ရှေ့နေရှေ့ရပ်ဟူသည် ဥပဒေနှင့်ပတ်သက်၍ မသိနားမလည်သော
အမှုသည် များ ၏ အကျိုးကို ရှေ့ တန်းမှ ရွက်ဆောင်ရသူဖြစ်သည်။ ။

ရှေ့နေများ နှင့် ဆရာဝန်တို့ သည် သာမန် ပုထုဇဉ်လူသားများ ဖြစ်

သည့်အလျောက် မှားယွင်းတတ် ကြသည် ။

ရှေ့နေတစ်ချက်မှားလျှင် အမှုသည် သည် မြေပြင်အထက် ခြောက် ပေတက်တတ်သည် ။

ဆရာဝန်တစ်ချက်မှားလျှင် လူနာသည် မြေပြင်အောက် ခြောက်ပေ ရောက်တတ်သည် ။

ရှေ့နေရှေ့ရပ်တစ်ယောက် အမှုစစ်ဆေးရာတွင် ခုခံရေးလမ်းကြောင်းတစ်ချက် မှားယွင်းသွား သဖြင့် လူသတ်မှုတရားခံမှာ သေဒဏ်ချမှတ်ခြင်းခံရသောကြောင့် လည်ပင်းကြိုးကွင်းစွပ်၍ မသေမချင်း သတ်ရမည် ဟု အမိန့်ချမှတ်ခြင်း ခံရမည်ဖြစ်သည် ။ (ရာဇဝတ်ကျင့်ထုံးဥပဒေပုဒ်မ ၃၆၈(၁))

ရှေ့နေတစ်ချက်မှားယွင်းမှုကြောင့် အမှုသည် တရားခံသည် မြေပြင်အထက်သို့ ခြောက်ပေတက် သည် ဟု ဆိုလိုသည် ။

ထိုနည်းတူ ဆရာဝန်တစ်ယောက်သည် လူနာကို ဆေးကုသရာတွင် မှားယွင်းကုသမိ၍ လူနာမှာ အသက်ဆုံးရှုံးရသည် ။

လူနာသေဆုံးသွား၍ မြေပြင်အောက် ခြောက်ပေအနက် မြေကျင်းတူး၍ အလောင်းကိုမြှုပ်နှံရ သည် ။

ဆရာဝန်တစ်ချက်မှားလျှင် လူနာသည် မြေပြင်အောက်ခြောက်ပေသို့ ရောက်သွားသည် ဟု ဆိုလို ရင်းဖြစ်သည် ။

အမှုသည် ဟူသည် ဆွံ့အနေပြီး အိပ်မက် မက်သောသူနှင့်တူသည် ။

အိပ်မက်တွင် မြင်တွေ့ရသမျှကို မိမိပြန်မပြောနိုင်ဖြစ်နေသည် ။

ရှေ့နေရှေ့ရပ်က ဦးဆောင်လမ်းပြပြီး မေးမြန်း၍ ဖော်ထုတ်ရသည်

အမှုသည် များက ဥပဒေပညာရှင် ရှေ့နေရှေ့ရပ်ဆိုလျှင်
အထင်ကြီးကြသည် ။ အားကိုးကြသည် ။ ယုံမှတ်ကြသည် ။

အမှုအောင်နိုင်လိမ့်မည်ဟု ယုံကြည်ထားတတ်သည် ။

ဥပဒေပညာဖြင့် အသက်မွေးဝမ်းကျောင်းပြုသူသည် ကုသိုလ်လည်း
ရ၊ ဝမ်းလည်း ဝသည့် လုပ်ငန်းလုပ်ကိုင်သူဖြစ်သည် ။

ဥပဒေပညာဟူသည် အကျင့်သိက္ခာနှင့် ပြည့်စုံသောပညာဖြစ်သည်
။ (Legal profession is a noble profession)

ရှေ့နေရှေ့ရပ်များ သည် တရားခွင့်ရှေ့နေပညာ(Advocacy) ကို
နားလည်တတ်ကျွမ်းရန် အထူးလို အပ်သည် ။

ဥပဒေသည် ထကြွလုံ့လရှိသူ၊ ဝီရိယရှိသူကိုသာ ကူညီမြဲဖြစ်သည် ။

အိပ်ပျော်နေသူ၊ ထကြွလုံ့လမရှိသူ၊ ပျင်းရိဖင့်နွဲ့နေသူကိုမူ ဥပဒေက
ကူညီမည်မဟုတ်ပါ။

အမှန်တရားက မိမိ၏ မှားယွင်းသောလုပ်ဆောင်ချက်များကို နောက်ဆုံးတစ်နေ့ နောင်တရစေ လိမ့်မည်။

ရှေ့နေတစ်ယောက်အနေဖြင့် မိမိ၏ စွမ်းပကား၊ အရည်အချင်းကို
ထုတ်ဖော်ပြသရမည့် အခွင့် အရေးများ ရှိရန် လိုအပ်သည် ။

ထိုအခွင့်အရေးမျိုးကို ရင်ဆိုင်နိုင်သူရှေ့နေအဖို့ နေတတ်လျှင် ကျေနပ်စရာကောင်းပါသည် ။

အမှုများကို ကျကျနနလေ့ လာပြီး အမှုနှင့်သက်ဆိုင်သော
ဥပဒေများကို သက်သေခံအက်ဥပဒေ နှင့်အညီ ရှင်းရှင်းလင်းလင်း မှတ်

သားထားရန်လိုသည် ။

သက်သေတစ်ဦးချင်းအလိုက်ဖြစ်စေ၊ သက်သေအများ စုပေါင်း၍ ဖြစ်စေ၊ ထွက်ဆိုကြရမည့် အချက်ကို မိမိသိအောင် ကြိုတင်လေ့လာထားရန်လိုသည် ။

အမှုအကြောင်း အပြည့်အစုံကို ကြိုတင်ပြင်ဆင်မှတ်သားထားရမည် ။

အားသွန်ခွန်စိုက်လုပ်ရမည်။ စွဲစွဲမြဲမြဲလုပ်ပါ။ ဂုဏ်သိက္ခာကို ထိန်းသိမ်းပါ။

မည်သူ၏ အလှည့်စားကိုမျှ မခံရဖို့ လိုသည် ။ ကိုယ်ကလည်း သူတစ်ပါးကို မလှည့်စားပါနှင့်။ မိမိကိုယ်ကို မိမိလည်း မလှည့်စားပါနှင့်။

အမှုတွင် ရုတ်တရက် လှည့်ပြောင်းသွားခြင်း၊ အမှုစစ်ဆေးနေစဉ် အချက်အလက်အသစ်တစ်ခု ရုတ်တရက်ပေါ်ပေါက်လာခြင်း၊ လက်ဝဲတောင်ပံ၊ လက်ယာတောင်ပံမှ ရန်သူများ ရုတ်တရက် ပေါ်ထွက် လာခြင်းစသည် တို့ မှာ မလွဲမသွေကြုံရတတ်ပါသည် ။

ရည်မှန်းချက်ကြီးမားပြီး လောကဓံတရားကို မကြောက်မရွံ့ရင်ဆိုင်ရဲသည့် မှန်ကန်သောရဲရင့် ခြင်းသည် ရှေ့နေတစ်ယောက်အဖို့ အောင်မြင်မှုပင်ဖြစ်သည် ။

အမှုစစ်ဆေးရာတွင် စိတ်ရှည်မှု၊ သည်းခံမှု၊ ကြိုးစားမှု၊ ကျွမ်းကျင်မှုများကို စမ်းသပ်သည့်သဘော အတော်များများ ပေါ်ပေါက်လာတတ်သည် ။

ဇဝနဉာဏ်၊ ဖြတ်ထိုးဉာဏ်၊ တန်ဏှပုတ္တိဉာဏ်ဖြင့် တစ်ဖက်အမှုသည် ၏ သက်သေထွက်ဆိုချက် ကို ယိမ်းယိုင်သွားအောင်

ပြန်လုန်မေးခွန်းမေးတတ်ဖို့ လိုသည်။ ။

ရည်ရွယ်ချက်တစ်ခုတည်းထားပြီး မိမိလိုချင်သည့်အချက်ကို ပြဿနာအဆုံးတိုင် ကြံကြံခံထား နိုင်သူက အမှန်တကယ် အနိုင်ရမည်သာဖြစ်သည်။ ။

မိမိဘက်မှ တင်ပြသည့် သက်သေခံချက်သည် အမှုနှင့်ပတ်သက်ပြီး ထိမိဖို့ လိုသည်။ ။

အမှု၏ အဓိကအပိုင်းကို သိရှိနားလည်ရေး၊ သက်သေအထောက်အထားများ ဖြင့် အဆိုပါအဓိက အပိုင်းကို မျက်ခြည်မပြတ်အောင် ဆောင်ရွက်နိုင်ရေးတို့ သည် ပညာရှိရှေ့နေကောင်းတစ်ယောက်အဖို့ မလွဲမသွေလုပ်ရမည့် အလုပ်ဖြစ်ပါသည်။ ။

ဥပဒေနှင့်ပတ်သက်သောအချက်သည် အကောင်းဆုံးသက်သေခံချက်ဖြစ်ပါသည်။ ။ ရှေ့နေကောင်း တစ်ယောက်သည် အကောင်းဘက်၊ အဆိုးဘက်တို့ ကို ကြိုတင်တွက်ဆထားတတ်ရမည်။ ။

မည်သည့်ဘက်ကိုမဆို ရင်ဆိုင်ရန် အဆင်သင့် ပြင်ဆင်ထားသင့်သည်။ ။

ရှေ့နေကောင်းတစ်ယောက်ဆိုသည် မှာ မည်သည့်ဥပဒေကို မည်သည့်နေရာတွင် ရှိကြောင်း ရှာဖွေ တတ်သူဖြစ်သည်။ ။ (A good Lawyer is a one who knows how to find the law.)

မမှားသောသင့်သောအမှားများ ၊ မှားတတ်သောအမှားများ ကို အလေးအနက်ထား၍ မမှားအောင် ကြိုးစားကြရပါမည်။ ။

ရှေ့နေများမှားယွင်းသည့် ကိစ္စများ အနက် အမှုပုံစံမှားယွင်းခြင်း၊ တရားစွဲဆိုရန် အကြောင်းမပေါ် မပေါက်ဘဲ တရားစွဲဆိုခြင်း၊ ကာလစ

ညည်းကမ်းသတ် ကျော်လွန်နေသောအမှုကို တရားစွဲဆိုခြင်း၊ တရားစွဲဆိုရန်အကြောင်း မတူညီသော ဖြစ်ရပ်ကို မှားယွင်း၍ ပူးပေါင်းစွဲဆိုခြင်း၊ အယူခံလွှာတင်သွင်းရမည်ဟု ပြင်ဆင်မှုတင်သွင်းခြင်း၊ အယူခံမှုလား၊ ပြင်ဆင်မှုလား ခွဲခြားမသိခြင်း၊ မရွှေ့မပြောင်းနိုင်သောပစ္စည်းကို မှတ်ပုံမတင်သောစာချုပ်ဖြင့် လက်ရောက်ရလိုမှု မှားယွင်းစွဲဆိုခြင်း၊ အမှုသည် တစ်ဦးကွယ်လွန်သော အခါ ကာလစည်းကမ်းသတ်အတွင်း တရားဝင်ကိုယ်စားလှယ် ထည့်သွင်းရန်ပျက်ကွက်ခြင်း အစရှိ သည် တို့ ကို တွေ့ရသည်။

ထိုသို့ "မမှားသင့်သော အမှား၊ မှားတတ်သော အမှား"များကို စီရင်ထုံးများ နှင့်တကွ တင်ပြပါ မည်။

ထိုသို့တင်ပြခြင်းသည် အဆိုပါအမှုများ ၌ လိုက်ပါဆောင်ရွက်ခဲ့ကြသည့် ရှေ့နေကြီးများ ၏ ဂုဏ် သိက္ခာထိပါးစေလိုသောဆန္ဒ မပါရှိပါ။

သူတစ်ပါး၏ မှားယွင်းမှုများကို အပြစ်ဆိုခြင်း၊ ကဲ့ရဲ့ မူပြုခြင်း ရည်ရွယ်ချက်မပါရှိပါ။

စာရေးသူမိမိကိုယ်တိုင်ပင်လျှင် အတွေ့အကြုံနုနယ်စဉ်က ပြင်ဆင်မှုတင်သွင်းရမည်လော ...၊ အယူခံမှု တင်သွင်းရမည်လော ...၊ အထွေထွေမှု လျှောက်ထားရမည်လော ... မသိခဲ့ရိုး အမှန်ပါ။

မတင်ပြသင့်သည် များကိုလည်း တင်ပြခဲ့ဖူးပါသည်။

"မမှားသင့်သော အမှား"များ မှားခဲ့ဖူးပါသည်။

"မှားတတ်သော အမှား"များကို သတိမမူမိ၍ ဂူမမြင်ဖြစ်ခဲ့ဖူးပါသည်။

။

မိမိကိုယ်တိုင် စာဖတ်စွမ်းအား နည်းခဲ့သဖြင့် အမှုများ လိုက်ပါဆော

င်ရွက်ရာတွင် အရှုံးနှင့်ရင်ဆိုင် ခဲ့ရဖူးသည်။ ။

လွတ်မြောက်သင့်ပါလျက် မိမိ၏ မှားယွင်းမှုကြောင့် တရားခံများ အပြစ်ဒဏ်ကျသွားခဲ့ဖူးပါ သည်။ ။

စာရေးသူကိုယ်တိုင် မှားခဲ့ဖူးသော အမှားများကို ဖော်ပြရမည်ဆိုလျှင် ကုန်နိုင်အံ့ မထင်ပါ။

ငှက်များ သည် ပျံသန်းရင်း သေဆုံးကြသည်။ ။

လူများ သည် လည်း ကြံစည်တွေးတောရင်း သေဆုံးကြရသည် မဟုတ်ပါလား။

စာရေးသူမိမိကိုယ်တိုင် မှားခဲ့ဖူးသော အမှားများ ကို သင်ခန်းစာယူ၍ ပြုပြင်နိုင်ခဲ့သောကြောင့် အမှားနည်းလာသည်။ ။

သို့သော် ယနေ့တိုင် အမှားနှင့်မကင်းသေး ပါ။

ဤစာအုပ်တွင် ဖော်ပြထားသည့် စကားလုံးများ ၊ အကြောင်းအရာ၊ အချက်အလက်များ သည် မည်သူ တစ်ဦးတစ်ယောက်ကမျှ ရည်ရွယ်ပုတ်ခတ် ရေးသားခြင်းမဟုတ်ပါ။

ဖြစ်ရပ်များ ဆင်ဆင်တူနိုင်ပါသည်။ ။

အကြောင်းအရာများ တိုက်ဆိုင်သွားနိုင်ပါသည်။ ။

အကယ်၍ ဤသို့တင်ပြမှုကြောင့် တစ်စုံတစ်ယောက်အား ထိခိုက်နစ်နာသွားဖွယ်ရာ ကြုံရပါလျှင် မရည်ရွယ်သော တိုက်ဆိုင်မှုအတွက် နားလည်ခွင့်လွှတ်ပေးနိုင်ပါရန် ဂါရဝတရား ရှေ့ထား၍ မေတ္တာရပ်ခံ တောင်းပန်အပ်ပါသည်။ ။

အမှားယွင်းများကို စေတနာအရင်းခံ ထောက်ပြပြောဆို ပြုပြင်ကြခြင်း

င်းအားဖြင့် ပြည်သူတို့လို လားသော တရားစီရင်ရေးလမ်းကြောင်းပေါ်
သို့ လျှောက်လှမ်းနိုင်ကြမည်လည်း ဖြစ်ပါသည်။ ။ ဝေဖန်မှုရှိ လျှင် တိုး
တက်ပါမည်။

ထိခိုက်ပွန်းရှု မခံလျှင် အမှားကိုဆုပ်ကိုင်၍
အမှန်နှင့်ဝေးကွာသွားရခြင်းသာ ကျန်ရစ်ပါလိမ့်မည်။

မိမိ၏ လေ့လာမှုအားနည်းချက်၊ မှတ်သားမှု မရှိခြင်းနှင့် ပျော့ညံ့နေ
မှုများကြောင့် ထိခိုက်နစ်နာခဲ့ သမျှသော အမှုသည် အားလုံးကို နားလ
ည်ခွင့်လွှတ်ပေးပါရန် မေတ္တာရပ်ခံ အပ်ပါသည်။ ။

အနာသိ၍ ဆေးရှိ ဆိုသော်လည်း အနာပျောက်သွားသောအခါ အ
မာရွတ်ကတော့ ကျန်ရှိနေပါဦး မည်။

အမှားကို ထာဝရဆုပ်ကိုင်မထားဘဲ အမှန်ကိုရောက်အောင် ကူးခပ်
ရုန်းကန်ခဲ့၍ စာရေးသူသည် အမှားမကင်းသေးသော်လည်း မှားခဲ့ဖူး
သော အမှားများ တဖြည်းဖြည်း လျော့နည်းလာပါသည်။ ။

ခရီးအတော်အတန်လည်း ပေါက်ခဲ့ပါသည်။ ။

မိမိမှားခဲ့မိသလို မည်သူ့ကိုမျှလည်း မမှားစေလိုပါ။

ကိုယ်ချင်းစာနာ၍ ကြိုးပမ်းလုပ်ဆောင်ခဲ့သည် မှာ မှန်သော်လည်း "
မမှားသင့်သောအမှားများ " ကြောင့် တွေ့ကြုံခဲ့ရသည့် အမှုအခင်းများ
ကို သင်ခန်းစာအဖြစ် မှတ်ယူထားပါသည်။ ။

ခဲတံတွင် ခဲဖျက်ပါရှိရခြင်းသည် အမှားမကင်းသော လူသားများ အ
တွက် အမှားကိုပြင်နိုင်ရန် ဖြစ်ပါသည်။ ။

သို့သော် ခဲတံမကုန်မီ ခဲဖျက်ကုန်သွားပါက အမှားများ စွာကို ကျူး

လွန်သူဖြစ်ပါမည်။

ခဲတံတစ်ချောင်းလုံး ကုန်ဆုံးသွားသော်လည်း ခဲဖျက်ကျန်နေသေးလျှင် အမှား နည်းသူဖြစ် ပါမည်။

အမှားအယွင်းဟူသည် ဂုဏ်ယူစရာကောင်းသည့် ဂုဏ်ဒြပ်မဟုတ်ပါ။

ဥပဒေပညာလေ့လာနေကြသူများ ၊ ဥပဒေပညာဖြင့် အသက်မွေးဝမ်းကျောင်း ပြုနေကြသူများ ၊ အမှုသည် များ ၏ အကျိုးကို ရှေ့တန်းမှ နေ၍ ဥပဒေဘောင်အတွင်းမှ ကာကွယ်စောင့်ရှောက်ပေးနေကြ သည့် တရားရုံးအရှာရှိ ရှေ့နေရှေ့ရပ် များ အမှားများ နှင့် ဝေးကွာစေချင်သည် ။

အမှားကို နည်းနိုင်သမျှ နည်းသွားစေချင်သည် ။

ဤသည် ကား တရားစီရင်ရေးနယ်ပယ်၊ ဥပဒေလောကသားအချင်းချင်း စေတနာထား၍ ရေး သားဖော်ပြလိုက် ရခြင်းဖြစ်ပါသည် ။

ရှေ့နေရှေ့ရပ်များ နှင့် ဆရာဝန်တို့ ကို အများက "ပညာရှင်များ"ဟု သတ်မှတ်ထားကြသည် ။

အတတ်ပညာတစ်ခုကို လက်ကိုင်ပြုပြီး အသက်မွေးဝမ်းကျောင်း ရ ပ်တည်လုပ်ဆောင်နေကြသူ များ ဖြစ်သည် ။

သို့ရာတွင် လက်တွေ့လုပ်ကိုင်နေသည့် လုပ်ငန်း၏ အမည်နာမသ ည် "ပညာရှင်"ဟု ဆိုပင်ဆို ငြားသော်လည်း တကယ်တန်းဆန်းစစ်ကြ ည့်လျှင် လုပ်ငန်းသဘောကိုက "ကြေးစား"ဆန်နေပါသည် ။

မိမိတို့ တတ်ကျွမ်းသော ဉာဏ်ပညာနှင့် အတွေ့အကြုံများကို အခက်အခဲများ နှင့် ရင်ဆိုင်ကြရသူ အမှုသည် များက ငွေကြေးများ ပေး၍ အကူအညီတောင်းခံလာသောအခါ လက်ခံရယူသော ငွေကြေးနှင့် ထိုက်တန်စွာ ဆောင်ရွက်ပေးကြရသည်။ ။

လူသာလာပါ ပြဿနာခေါ်မလာပါနှင့်ဟု မဆိုင်နိုင်သူများ ဖြစ်သည်။ ။

သူများ အပူကို ကိုယ့်အပူအဖြစ် ဖြေရှင်းနေရသူများ ဖြစ်သည်။ ။

သူများ ပြဿနာကို ကိုယ့်ပြဿနာဖြစ်လာရသည်။ ။

ရှေ့နေရှေ့ရပ်တို့ ၏ လုပ်ငန်းအတွက် ကုန်ကြမ်းမှာ အမှုသည် များအကြား အငြင်းပွား၊ အချင်း များမှုပြဿနာဖြစ်လာရသည့် "အမှုအခင်း" များ ဖြစ်သည်။ ။

"မမှားသောရှေ့နေ မသေသောဆေးသမား" ဆိုရိုးကလည်း ရှိနေသည်။ ။

ရှေ့နေရှေ့ရပ်များ လိုက်ပါဆောင်ရွက်နေသည့် ရာဇဝတ်မှုခင်း အဆုံးသတ်သည် သေဒဏ်အတွက် ကြိုးတိုက်၊ ပြစ်ဒဏ်အတွက် ထောင်အတွင်းသို့ ရောက်သွားကြရသည်။ ။

ထိုနည်းတူ ဆရာဝန်တို့ ၏ ကုန်ကြမ်းမှာ "ရောဂါ" ပင်ဖြစ်သည်။ ။

ထိုရောဂါ၏ နောက်ဆုံးသွားရာလမ်းသည် မရဏသေခြင်းပင်ဖြစ်တော့သည်။ ။

ရှေ့နေများ နှင့် ဆရာဝန်တို့ သည် လုပ်ငန်းများ လုပ်ဆောင်ရာတွင်လည်း မိမိတို့ တတ်အပ်သိအပ် သော လက်နက်များ ပြည့်စုံဖို့ လိုသည်။ ။

ရှေ့နေရှေ့ရပ်တို့ သည် ဥပဒေကို နှံ့စပ်ကျွမ်းကျင်ဖို့ လိုသည်။ ။

သူ့နေရာနှင့်သူ ဥပဒေကို အသုံးချတတ်ရမည်။

အသုံးချတတ်ဖို့ အတွက် ရှေ့နေတိုင်းတွင် ဥပဒေစာအုပ်များ ၊ တရားစီရင်ထုံးများ တရားရုံးလက်စွဲ များ ရှိထားရမည်။

ဆရာဝန်များ သည် လက်တွေ့စမ်းသပ်ဆေးကုသမှု အတတ်ပညာကို အသုံးချနိုင်ရပါမည်။

ဆေးဝါးများ နှင့်ပတ်သက်၍ အကျိုးအာနိသင် မည်သို့ရှိသည် ကို ပိုင်ပိုင်နိုင်နိုင် သိထားရန်လိုပါ သည်။ ။

စာရေးသူသည် ရှေ့နေတစ်ဦးဖြစ်သည့်အလျောက် နေ့စဉ်နှင့်အမျှ တရားရုံးများ တွင် လည်း ကောင်း၊ တရားရုံးပြင်ပတွင် လည်းကောင်း ရုန်းကန်လှုပ်ရှားသွားလာနေရသူဖြစ်သည်။ ။

အမှုသည် များ ၊ မိတ်ဆွေအပေါင်းအသင်းများ အားကျလာစေရန်၊ ယုံကြည်မှုရှိလာစေရန်၊ မိမိကို အားကိုးချင်စိတ်ရှိလာစေရန် ပြောတတ်၊ ဆိုတတ်၊ နေထိုင်တတ်ရပါသည်။ ။

ဝတ်စားဆင်ယင်မှုကအစ သေသပ်ခန့်ညားဖို့ လိုသည်။ ။

စကားပြောဆိုသည့်အခါ ပြီးစလွယ်မပြောဘဲ ဟန်ကိုယ့်ဖို့ ဆိုသကဲ့သို့ အနေအထိုင်အသွားအလာ မှ အစ လူအများ နှင့်မတူ ထူးခြားစွာနေတတ်ရပါသည်။ ။

မိမိဘက်က မည်မျှပင်ဖြောင့်မတ်နေစေကာမူ မိမိပတ်ဝန်းကျင်၊ မိမိအသိုင်းအဝိုင်း၌ တွေ့နေရ သည့် အမှုသည် တို့ ကား အဖြစ်မှန်ကိုဖုံးကွယ်ထားတတ်ကြသည်။ ။

မရှိကို အရှိလုပ်၊ အရှိကို မရှိ လုပ်တတ်ကြသည်။ ။

အတ္တကို ရှေ့တန်းတင်နေကြသည်။ ။

မိမိလိုအပ်ချက် ပြည့်ဝလျှင် သူတို့ ငှားရမ်းသည့်ရှေ့နေ တော်သည်
ဟု ချီးမွမ်းသည်။ ။

အမှုရှုံးနိမ့်လျှင် ကိုယ့်အမှုက သက်သေအထောက်အထား မခိုင်လုံ
လို့ အမှုရှုံးရပါလားဟု မတွေး တော့ဘဲ "ရှေ့နေခေါ်မှ ထောင်လုံးလုံးကျ
"ဟု ရှေ့နေကို အပြစ်တင်လိုက်ကြသေးသည်။ ။

အမှုနှင့်ပတ်သက်၍ ဖြစ်ရပ်အမှန်ကို မပြောဘဲ သူတို့ ၏ အမှားများ
အား လှည့်ပတ် ဖုံးဖိထားတတ် ကြသည်။ ။

အမှုအနိုင်ရရေးကိုသာ ရှေးရှုသည်။ ။

ရှေ့နေပညာတွင် သက်သေတို့ က မမှန်တင်ပြနေသည် များကို မမှန်
တင်ပြနေကြောင်း တရားရုံးရှေ့ လူပုံအလယ်တွင် ဖော်ထုတ်နိုင်စွမ်း
သော ဥပဒေလက်နက်များ ရှိသည်။ ။

ဥပဒေလက်နက်ကို ပိုင်ပိုင်နိုင်နိုင်အသုံးချ၍ လိမ်လည်ထားသမျှ၊ ဖုံး
ကွယ်ထားသမျှကို ဖော်ထုတ် နိုင်သော စွမ်းပကားရှိပါသည်။ ။

ရှေ့နေရှေ့ရပ်များ သည် ဥပဒေအရာ၌ ကျွမ်းကျင်သော၊ မည်သူနှင့်
မျှမတူသော ပညာရှင်တစ်ရပ် ဟု ဆိုလျှင် ပိုအံ့မထင်ပါ။

အမှန်ကိုဖုံးကွယ်၍ ရောက်လာသောအမှုသည် အား မိမိသည် ဥပဒေ
နှင့် ပတ်သက်လျှင် ကျွမ်းကျင် တတ်မြောက်ကြောင်း၊ ပိုင်နိုင်ကြောင်းကို
အမှုအယာလုပ်ဆောင်ချက်ဖြင့် အမှုသည် ၏ အထင်ကြီး အားကိုး အား
ကျစေသော စိတ်နှလုံးကို ညှို့ယူဖမ်းစားနိုင်စွမ်းရှိရပါမည်။

မိမိတောင်းဆိုလိုသော ရှေ့နေခဟူသည် အမှုသည် ၏ အိတ်အတွင်း သို့ လှမ်း၍ နှိုက်ယူရန်ပင် မလိုပါ။

နှုတ်ချို လျှို့ဝှက်ပါးဆိုသကဲ့သို့ မိမိအပြောကောင်းလျှင် ကောင်းသလောက် အပြောတတ်လျှင် တတ်သလောက်၊ အမှုနှင့်ပတ်သက်၍ ကျွမ်းကျင်လျှင် ကျွမ်းကျင်သလောက် အမှုသည် အိတ်ထဲက ငွေကြေးများ ရှေ့နေ၏ လက်ထဲသို့ ခုန်ပေါက်ရောက်လာအောင် စွမ်းဆောင်နိုင်သည့် အတတ်ပညာလည်း ရှိဖို့ လိုပါသည်။ ။

စာပေလင်္ကာတတ်ကျွမ်းရမည်၊ ဗဟု သုတပြည့်စုံဖို့ လိုပါသည်။ ။

မကြားရာသည် ရှေ့နေ၊ မမြင်အပ်ရာသည် ဆေးဆရာ မဟုတ်ပါလား။

ရှေ့နေရှေ့ရပ်တို့ သည် မကြားချင်သောစကားကို ကြားနေကြရသည်။ ။

ဆေးဆရာသည် လည်း လူနာ၏ မမြင်အပ်သော နေရာများကို မြင်တွေ့နေကြရပါသည်။ ။

ရှေ့နေရှေ့ရပ်ဟူသည် ဥပဒေပညာကို အမြဲမပြတ်သင်ယူလေ့လာနေရမည်။ ထိုသို့ မျက်ခြည်မပြတ် မလေ့လာပါက တတ်ပြီးပညာ မလေ့လာ၊ မကြာမရှည် ပျောက်တတ်သည် ဆိုသလို တရားခွင်ပေါ်၌ လက်တွေ့ရင်ဆိုင်ရသည့်အခါ ဥပဒေပုဒ်ထီး၊ ပုဒ်မများကို သိသလိုလို မသိသလိုလို စမ်းတဝါးဝါးဖြစ်တတ် သည်။ ။

မိမိသိထားပြီးပြီဟု ထင်ထားသောပြဿနာသည် အသေအချာပြန်လည်၍ စဉ်းစားကြည့်လျှင် မိမိထင်ထားသလိုမဟုတ်ကြောင်း၊ မှန်ကန်မှုမရှိကြောင်း၊ အထောက်အထားမဲ့နေကြောင်း တွေ့ရတတ်ပါ သည်။ ။

မိမိသိထား တတ်ထားသမျှသည် ဘာမျှမဟုတ်သေးကြောင်း တွေ့ရမည်။ လောကတွင် မိမိမသိ သေးသော အတတ်ပညာ၊ မတတ်သေးသောအသိပညာ များ စွာရှိနေသေးကြောင်း သတိပြုပါ။

မှန်သည် ဟု ထင်ထားသော အချို့ဥပဒေများ သည် အထင်အရှားရှိသည့် အကိုးအကားများ ဖြင့် နှိုင်း ယှဉ်ကြည့်လိုက်သောအခါ မှားယွင်းနေတတ်သည် ကို လက်တွေ့ကြုံဖူးကြပေလိမ့်မည်။

ရှေ့နေရှေ့ရပ်တို့ သည် နိစ္စဓူဝ မလွဲမသွေတွေ့ကြုံနေရသည် မှာ စကားပြောအတတ်ပညာပင်ဖြစ် သည် ။

အမှုသည် များ နှင့် တွေ့ရလျှင်လည်း စကားပြောဆိုတတ်ရသည် ။

တရားရုံးများ တွင် အမှုစစ်ဆေးရာတွင် နှုတ်အမှုအရာဖြင့် စစ်ဆေးရသည် ။

မိမိအပြောအဆိုကောင်းလျှင် တစ်ဖက်အမှုသည် ဘက်သို့ ယိမ်းယိုင်ချင်နေသောသူကိုပင် မိမိ ဘက်အပြည့်အဝ ထောက်ခံမှုရရှိလာစေရန် ခြေလှမ်းသာပေလိမ့်မည်။

ဥပဒေနှင့် အသက်မွေးဝမ်းကျောင်းပြုသူသည် အတွေးအခေါ် စိတ်ကူးကောင်းဖို့ လိုသည် ။

တွေ့ကြုံလာရသည့်အမှုနှင့်ပတ်သက်၍ အကျိုးသင့်အကြောင်းသင့်စဉ်းစားဆင်ခြင်တတ်ရန် လည်း လိုသည် ။

အကျိုးအကြောင်းဆင်ခြင်နိုင်ရန် စီရင်ထုံးများကို များများ လေ့လာထားဖို့ လိုပါသည် ။

ဪ

"မမှားသောရှေ့နေ၊ မသေသောဆေးသမား"

အခန်း(၂)
ဖြောင့်ချက်နှင့် ကြိုတင်ထွက်ချက်
မိတ္တူကူးယူခွင့်အမှား

ရာဇဝတ်မှုခင်းလိုက်ပါဆောင်ရွက်ကြရာတွင် လူသတ်မှု၊ မုဒိမ်းမှု၊ နိုင်ငံတော်ပုန်ကန်မှု အစရှိ သော ရာဇဝတ်မှုကြီးများ တွင် မကြာခဏ ကြုံတွေ့ရ တတ်သ ည့် မှားတတ်သော အမှားနှင့်ပတ်သက်၍ တင်ပြလိုပါသည်။ ။

မကြာခဏ ကြားနေရသည် ။ စာရေးသူကိုယ်တိုင်လည်း မကြာခဏ ကြုံတွေ့ခဲ့ဖူးပါသည်။ ။

ရာဇဝတ်မှုကြီးများ နှင့်ပတ်သက်၍ အမှုစစ်ရဲအရာရှိက လွဲမှားသော လုပ်ဆောင်မှုဖြစ်သည့် သက် သေအချို့ကို တရားရုံးသို့ လှည့်ဖြားခေါ်ဆောင်သွားပြီး ကြိုတင်ထွက်ချက် ရယူတတ်ကြသည်။ ။

သက်သေဟူသည် ဥပဒေကျမ်းကျင်သူများ မဟုတ်ကြပါ။

ကြိုတင်ထွက်ချက်ဆိုသည် ကိုပင် ဂဃနဏ သိသူများ မဟုတ်ကြပါ

။

ရာဇဝတ်ကျင့်ထုံးဥပဒေပုဒ်မ ၁၆၄ သည် အလွန်ကျယ်ပြန့်ပါသည်

။

သက်သေတို့ ၏ ထွက်ဆိုချက်နှင့် တရားခံတို့ ၏ ဖြောင့်ချက်များကို ဆောင်ရွက်နိုင်ရန် ပြဋ္ဌာန်း ထားခြင်းဖြစ်ပါသည်။ ။

ရှေ့နေရှေ့ရပ်များ အမှုသည် များ အနေဖြင့် မိမိတို့ ရင်ဆိုင်ကြုံတွေ့နေရသည့် ရာဇဝတ်မှုခင်းများ နှင့် ပတ်သက်၍ လိုပြသက်သေတို့ ၏ ကြိုတင်ထွက်ချက်၊ တရားခံ၏ ဖြောင့်ချက်များကို တရားရုံးတွင် ကြို တင်ရယူထားသည် များ တွေ့ရတတ်သည်။ ။

တရားလိုဘက်မှ လိုက်ပါဆောင်ရွက်သောရှေ့နေ၊ တရားခံဘက်မှ လိုက်ပါဆောင်ရွက်သောရှေ့နေ တို့ သည် သက်သေတို့ ၏ ကြိုတင်ထွက်ချက်ကိုဖြစ်စေ၊ တရားခံ၏ ဖြောင့်ချက်ကိုဖြစ်စေ ကြိုတင်သိရှိ ထားရန်လိုပါသည်။ ။

သို့မှ သာ ခုခံရေးလမ်းကြောင်း ပိုင်ပိုင်နိုင်နိုင်ရေးဆွဲနိုင်မည်ဖြစ်သည်။ ။

သက်သေ၏ ကြိုတင်ထွက်ချက်ကိုဖြစ်စေ၊ တရားခံ၏ ဖြောင့်ချက်ကိုဖြစ်စေ မိတ္တူကူးယူခွင့်ရှိပါ သည်။ ။

တရားရုံးများ သို့သွားရောက်၍ မိတ္တူကူးလျှောက်လွှာ ရေးသားတင်သွင်းရပါသည်။ ။

အခွင့်ရအရာရှိက ကြိုတင်ထွက်ချက်ကိုဖြစ်စေ၊ ဖြောင့်ချက်ကိုဖြစ်စေ အမှုတွဲတွင် သက်သေခံ အဖြစ် တင်သွင်းခြင်းမပြုရသေးသောကြောင့် မိတ္တူကူးယူခွင့်မပေးနိုင်ကြောင်း ငြင်းဆိုသည် ကို ကြိုဖူး ပါသည်။ ။

ထိုအဖြစ်မျိုးကို လက်ရှိအမှုလိုက်ပါဆောင်ရွက်လျက်ရှိသော ရှေ့နေများ ၊ တက်သစ်စ မျိုးဆက် သစ်ရှေ့နေလူငယ်များ

အခက်အခဲကြုံနေကြရဖူးပါလိမ့်မည်။

စာရေးသူကိုယ်တိုင်လည်း အကြိမ်ကြိမ်ကြုံခဲ့ဖူးပါသည် ။

သို့သော် တရားရုံးက ငြင်းပယ်လိုက်သောအချက်နှင့်ပတ်သက်၍ ကိုယ်တိုင်ကိုယ်ကျ မသိခင်က စိတ်ညစ်မိသည် ။ ဒေါသထွက်မိသည် ။ မကျေမနပ်ခံစားမိသည် ။

နောက်ပိုင်းတွင် စာများများ ဖတ်လာသောအခါ ထိုအချက်နှင့်ပတ်သက်၍ အဖြေတစ်ခုရလာ သည် ။ တရားရုံးများ အနေဖြင့် မမှားသင့်သောအမှားကို လက်ကိုင်ထားခြင်းဖြစ်ကြောင်း သိလာရပါ သည် ။

သက်သေတို့ ၏ ကြိုတင်ထွက်ချက်နှင့် တရားခံ၏ ဖြောင့်ချက်တို့ သည် အမှုတွဲတွင် သက်သေခံ အဖြစ် တင်သွင်းခြင်း မပြုရသေးသော်လည်း တရားဝင်မိတ္တူကူးယူခွင့် အခွင့်အရေးရှိပါသည် ။

ကြိုတင်ထွက်ချက်နှင့်ဖြောင့်ချက်တို့ သည် အမှုတွင် သက်သေခံအဖြစ် မတင်သွင်းရသေးသော် လည်း မိတ္တူကူးယူခွင့်မရှိဟု ဆိုခြင်းမှာ မှန်ကန်ခြင်းမရှိပါ။

ယင်းအမှုတွဲသို့ ကြိုတင်ထွက်ချက်ဖြစ်စေ၊ ဖြောင့်ချက်ဖြစ်စေ တရားဝင်ရောက်ရှိခဲ့ပြီးဖြစ်လျှင် သက်သေခံအဖြစ်တင်သွင်းခြင်း မပြုရသေးသော်လည်း အမှုနှင့်ပတ်သက်သောသူက မိတ္တူကူးယူခွင့် လျှောက်ထားလာလျှင် ခွင့်ပြုပေးရမည်သာဖြစ်ပါသည် ။

သို့မှ သာ သက်သေများကို စစ်ဆေးသည့်အခါတွင် ကြိုတင်ထွက်ချက်နှင့် ပတ်သက်၍ ဖြစ်စေ၊ ဖြောင့်ချက်နှင့်ပတ်သက်၍ ဖြစ်စေ မှန်ကန်ခြင်းရှိ မရှိ ပြန်လှန်မေးခွန်းမေးမြန်းနိုင်သည့်အခွင့်အရေးမှာ တရားခံ၏ တရားဝင်ရရှိသော အခွင့်အရေးဖြစ်ပါသည် ။

သက်သေများကို စစ်ဆေးမီ ကြိုတင်ထွက်ချက်၊ ဖြောင့်ချက်တို့ ၏ မိတ္တူများကို တရားခံဘက် က ကြိုတင်ရရှိမှ သာလျှင် တရားမျှတမှုအတွက် လိုအပ်သည့်မေးခွန်းများကို မေးမြန်းနိုင်မည်ဖြစ်ပါ သည် ။

တရားလိုဘက်မှ အမှု၏ အစ၌ ဖြောင့်ချက်ကို သက်သေခံအဖြစ် မတင်သွင်းဘဲ သက်သေများ အားလုံးကို စစ်ဆေးပြီးမှ တင်သွင်းမည်ဆိုလျှင် တရားခံအဖို့ ဖြောင့်ချက်နှင့်ပတ်သက်၍ မှန်ကန်ခြင်းရှိ မရှိမေးမြန်းနိုင်ခွင့်ရမည် မဟုတ်သဖြင့် နစ်နာဖွယ်ရာ အကြောင်းရှိပါသည် ။

တရားမျှတမှု ရရှိစေရန်အတွက် ဖြောင့်ချက်သည် အမှုစစ်ဆေးမည့် ရုံးသို့ တရားဝင် ရောက်ရှိခဲ့ ပြီးဖြစ်လျှင် သက်သေခံအဖြစ် တင်သွင်းသည့်အချိန်အထိ စောင့်ဆိုင်းရန်မလိုဘဲ မိတ္တူကူးယူခွင့်ပြုရမည်သာဖြစ်ပါသည် ။

ကြိုတင်ထွက်ချက်၊ ဖြောင့်ချက်သည် သက်သေခံအက်ဥပဒေပုဒ်မ ၇၄ အရ အများ ပြည်သူတို့ နှင့် သက်ဆိုင်သည့် စာတမ်းအမှတ်အသားဖြစ်ပါသည် ။

မိတ္တူများကူးယူခြင်းဆိုင်ရာ တရားရုံးများ လက်စွဲအပိုဒ် ၁၀၃၊ အပိုဒ်ခွဲ ၂၇ တွင် ရာဇဝတ်မှုများ တွင် စစ်ဆေးစီရင်ရာ၌ သက်သေခံအဖြစ် အသုံးပြုသော ရဲစက္ကူများ အပါအဝင် စစ်ဆေးစီရင်သောအမှု တွဲမှ မှန်ကြောင်းသက်သေခံ လက်မှတ်ထိုး၍ ဖြစ်စေ၊ မှန်ကြောင်းသက်သေခံ လက်မှတ်မထိုးဘဲဖြစ်စေ၊ မည်သည့်အပိုင်း၏ မိတ္တူများကိုမဆို အမှုသည် တို့ က ရထိုက်ခွင့်ရှိကြောင်း ဖော်ပြထားသည် ။

သက်သေခံဥပဒေပုဒ်မ ၇၄ တွင် ပြဋ္ဌာန်းထားချက်များ အရ ကြိုတင်ထွက်ချက်၊ ဖြောင့်ချက်များ မှာ အများ ပြည်သူတို့ နှင့် သက်ဆိုင်သော စာရွက်စာတမ်းအမျိုးအစားတွင် ပါဝင်သည် ။

သက်သေခံဥပဒေပုဒ်မ ၇၆ တွင် အများ ပြည်သူနှင့်သက်ဆိုင်သော စာရွက်စာတမ်းများကို စစ်ဆေးကြည့်ရှုခွင့်ရှိသူတို့ က ဥပဒေပြဋ္ဌာန်းချက်နှင့်အညီ ကျသင့်သော အဖိုးအခပေးသွင်းလျှင် မိတ္တူကူး ယူခွင့်ပြုရမည်ဖြစ်ကြောင်း ပြဋ္ဌာန်းထားသည်။ ။

ထို့ကြောင့် သက်သေခံဥပဒေ၏ ပြဋ္ဌာန်းချက်အရ ကြိုတင်ထွက်ချက် ၊ ဖြောင့်ချက်များမှာ အများ ပြည်သူနှင့်သက်ဆိုင်သော စာရွက်စာတမ်းဖြစ်၍ စစ်ဆေး ကြည့်ရှုခွင့်ရှိသူတို့ က မိတ္တူကူးယူခွင့် တောင်းခံ လျှင် ခွင့်ပြုရမည်ဖြစ်ကြောင်း ထင်ရှားပါသည်။ ။

အမှုသည် နှင့် အမှုတွင် လိုက်ပါဆောင်ရွက်သော ရှေ့နေတို့ သည် အမှုနှင့်ပတ်သက်၍ တရားရုံးတွင် ရှိသော အမှုတွဲကို ကြည့်ရှုခွင့်ရှိကြသူများ ဖြစ်ပါသည်။ ။

တရားရုံးများ သည် လည်း ထိုအချက်ကို လိုက်နာဆောင်ရွက်ပေးမည်ဆိုလျှင် အမှုများ မှန်မှန်နှင့် မြန်မြန် စစ်ဆေးဆောင်ရွက်သွားနိုင်မည်ဖြစ်ပါသည်။ ။

မလိုအပ်ဘဲ အမှုကြန့်ကြာခြင်းမျိုး ရှောင်ရှားနိုင်မည်ဖြစ်ပါသည်။ ။

ဥပဒေပြဋ္ဌာန်းချက်ကို လိုက်နာဆောင်ရွက်ကြခြင်းအားဖြင့် အကြောင်းအမျိုးမျိုးကြောင့် တရား ရုံးသို့ ရောက်ရှိလာကြသည့် အမှုသည် များ အမှုတွင် လိုက်ပါဆောင်ရွက်သည့် ရှေ့နေရှေ့ရပ်များ စိတ်နှလုံးချမ်းမြေ့ကြမည်လည်း ဖြစ်သည်။ ။

ထိုအချက်နှင့်ပတ်သက်၍ မိတ္တူကူးယူထုတ်ပေးရသည့် အခွင့်ရအရာရှိတို့ အနေဖြင့် လုပ်ငန်း အဆင်ပြေချောမွေ့လာမည်လည်း ဖြစ်ပါသည်။ ။

ကြိုတင်ထွက်ချက်နှင့် ဖြောင့်ချက်တို့ ကို သက်သေခံအဖြစ် တင်သွင်းခြင်းမပြုရသေးသော ကြောင့် မိတ္တူကူးယူခွင့်မပြုနိုင်ကြောင်း ငြင်းပယ်ခြင်းသည် မမှားသင့်သော မှားတတ်သည့် အမှားဖြစ်၍ တာဝန်ရှိသူများ နှင့် ရှေ့နေရှေ့ရပ်များ ၊ အမှုသည် များ ရှောင်ရှားနိုင်ကြမည်လည်း ဖြစ်ပါသည်။ ။

ဖော်ပြပါမိတ္တူကူးယူခြင်းနှင့်ပတ်သက်၍ စီရင်ထုံးကို လေ့လာအသုံးပြုနိုင်ရန် အပြည့်အစုံဖော်ပြ ပေးလိုက်ပါသည်။ ။

ဗိုလ်ကြီးအုန်းကျော်မြင့်ပါ-၆ဦးနှင့်

ပြည်ထောင်ဆိုရှယ်လစ်သမ္မတ မြန်မာနိုင်ငံတော်၊

၁၉၇၇၊ မတ်၊ ၈ - ၄၈

ဖြောင့်ချက်ကို မိတ္တူကူးခြင်း - သက်သေခံအဖြစ်မတင်သွင်းရသေးသော ဖြောင့်ချက်ကို မိတ္တူကူး ယူခွင့်ရှိ မရှိ။

ဆုံးဖြတ်ချက်။ ။ အမှုတွဲသို့ ဖြောင့်ချက်သည် တရားဝင်ရောက်ရှိခဲ့ပြီးဖြစ်လျှင် သက်သေခံအဖြစ် တင်သွင်းခြင်း မပြုရသေးမီပင် အမှုနှင့်ပတ်သက်သောသူက မိတ္တူကူးယူခွင့်လျှောက်ထားလျှင် ခွင့်ပြုရ ပေမည်။ သက်သေများကို စစ်ဆေးသောအခါတွင် ဖြောင့်ချက်နှင့်ပတ်သက်၍ မှန်ကန်ခြင်းရှိ မရှိ ပြန်လှန် မေးခွန်းမေးမြန်း နိုင်သည့်အခွင့်အရေးမှာ တရားဝင်ရရှိသောအခွင့်အရေး ဖြစ်လေသည်။ ။ သက်သေခံ ဥပဒေပုဒ်မ ၇၄ တွင် ပြဋ္ဌာန်းထားချက်များ အရဆိုလျှင် ဖြောင့်ချက်များမှာ အများ ပြည်သူနှင့် သက်ဆိုင် သော စာရွက်စာတမ်း အမျိုးအစားတွင် ပါဝင်လျက်ရှိသည်။ သက်သေခံဥပဒေပုဒ်မ ၇၆ တွင် အများ ပြည် သူနှင့်သက်ဆိုင်သော စာရွက်စာတမ်းများကို စစ်ဆေးကြ

ည့်ရှုခွင့်ရှိသူက ဥပဒေပြဋ္ဌာန်းချက်အရ ကျသင့် သည့် အဖိုးအခပေးသွင်းလျှင် မိတ္တူကူးယူခွင့်ပြုရမည်ဖြစ်ကြောင်း ပြဋ္ဌာန်း ထားပေသည်။ ။

ရန်ကုန်တိုင်းတရားရုံးပြစ်မှုကြီးအမှတ် ၁/၇၆ တွင် လျှောက်ထားသူ ဗိုလ်ကြီးအုန်းကျော်မြင့်ပါ- ၆ဦးတို့ အား ပြစ်မှုဆိုင်ရာဥပဒေပုဒ်မ ၁၂၂(၁)/၁၂၃/၁၂၄နှင့် နိုင်ငံတော်ကို ဦးဆောင်သောလမ်းစဉ်ပါတီ အား ကာ ကွယ်သည့်ဥပဒေပုဒ်မ ၃/၄တို့ အရ အရေးယူစစ်ဆေးလျက်ရှိသော ဗိုလ် ကြီးထွန်းကျော်နှင့် ဗိုလ် ကြီးစံကြည်တို့ အား ယင်းတို့ ၏ ဖြောင့်ချက်များကိုလည်း အမှုတွင် သက်သေခံအဖြစ် တင်သွင်းခဲ့သည်။ ။ ဗိုလ်ကြီးကျော်မြင့်၊ ဗိုလ်ကြီးဝင်းသိန်း၊ ဗိုလ်ကြီး စိန်မြင့်နှင့် ဗိုလ်ကြီးဘ ချစ်တို့ က ဖြောင့်ချက်များ ပေးကြ သော်လည်း ယင်းဖြောင့်ချက်များကို အမှုတွဲမှတ်တမ်းအဖြစ် တင်သွင်းခြင်းမပြုရသေးချေ။ ဤသို့ရှိနေ စဉ် တရားခံများက ဖြောင့်ချက်များကို မိတ္တူကူးယူခွင့်ပြုရန် လျှောက်ထား သည်။ ။ တိုင်းတရားရုံးက အမှု တွဲတွင် ရောက်ရှိနေပြီးဖြစ်သော ဗိုလ်ကြီးထွန်းကျော်နှင့် ဗိုလ်ကြီးစံကြည်တို့ ၏ ဖြောင့်ချက်များကို ကူးယူ ခွင့်ပြုသော်လည်း ကျန်တရားခံ ၄ဦး၏ ဖြောင့်ချက်များကို ကူးယူခွင့်မပြုချေ။ ထို့ကြောင့် ယင်းအမိန့်ကို ပြင်ဆင်ပေးပါရန် ဗဟိုတ ရားရုံးသို့ ရောက်ရှိလာခြင်းဖြစ်သည်။ ။

တရားခံများ မိတ္တူကူးယူလိုသောဖြောင့်ချက်များကို အမှုတွဲတွင် မရှိ သောကြောင့် ကူးယူခွင့်မပြုခဲ့ သော်လည်း ယင်းနောက်ပိုင်းတွင် အမှုတွဲ ၌ သက်သေခံစာရွက်စာတမ်းအဖြစ် တင်သွင်းပြီးဖြစ်သော ကြောင့် ကူး ယူခွင့်ရပြီဖြစ်ကြောင်း သိရသည်။ ။ ဗဟိုတရားရုံးတွင် ပြင်ဆင်မှုလျှောက် ထားခြင်းနှင့်ပတ် သက်၍ လျှောက်ထားသူများ အတွက် လိုက်ပါ ဆောင်ရွက်သော အကျိုးဆောင်က မိမိတို့ အလိုရှိသော ဖြောင့်ချက်ကူး

ယူခွင့်ကိုရရှိပြီးဖြစ်သောကြောင့် တရားခံများ ၏ အကျိုးကို ထိခိုက်နစ်နာမှုမရှိနိုင်သော် လည်း ဖြောင့်ချက်များကို အမှုထမ်းနေစဉ် မိတ္တူကူးယူခွင့်မရှိဟူသော ပြဿနာကို စီရင်ထုံးတမ်းရပ် အနေ ဖြင့်လိုအပ်သည် ဖြစ်သောကြောင့် ဗဟိုတရားရုံး၏ ဆုံးဖြတ်ချက်များကို နာခံလိုကြောင်း တင်ပြသည် ။

ဖြောင့်ချက်ကို မိတ္တူကူးယူခွင့်ပြုရန် သင့် မသင့်နှင့်ပတ်သက်၍ တိုင်းတရားရုံး၏ စီရင်ချက်တွင် အကျယ်တဝင့်ဝေဖန်သုံးသပ်ခဲ့ပြီးဖြစ်သည် ။ ယင်းသုံးသပ်ချက် အကျဉ်းချုပ်သဘောမှာ တရားခံများ မိတ္တူကူးယူလိုသော ဖြောင့်ချက်များ သည် အမှုတွဲ၌ စာရွက်စာတမ်းတစ်ရွက် အနေဖြင့် ပါဝင်ခြင်းမရှိသေး ၍ မိတ္တူကူးယူနိုင်ခွင့်မရှိကြောင်း ထင်မြင်သည် ။

တရားခံများ မိတ္တူကူးယူလိုကြောင်း လျှောက်ထားသောအချိန်တွင် ဖြောင့်ချက်များမှာ စစ်ဆေး စီရင်လျက်ရှိသောအမှုတွဲ၏ အစိတ်အပိုင်း မဟုတ်သေးကြောင်းနှင့် ဖြောင့်ချက်များမှာ သက်သေခံအဖြစ် တရားရုံးသို့တင်သွင်းခြင်း မရှိသေးကြောင်း တိုင်းတရားရုံးက သုံးသပ်ထားပေသည် ။ စစ်ဆေးစီရင် လျက်ရှိသော အမှုတွဲ၏ အစိတ်အပိုင်းမဟုတ်သေး၍ မိတ္တူကူးယူခွင့်မပြုနိုင်ကြောင်း သုံးသပ်ထားသည့် အချိန်တွင် ဖြောင့်ချက်များမှာ တိုင်းတရားရုံးသို့ မရောက်သေးဘဲ ဖြောင့်ချက်ယူသော တရားရုံးတွင် သာ လျှင်ရှိနေ၍ မိတ္တူများကို မပေးနိုင်ခြင်းဖြစ်သလော သို့မဟုတ် ဖြောင့်ချက်များမှာ ဖြောင့်ချက်ယူသော တရားရုံးမှ တိုင်းတရားရုံးသို့ တရားဝင်ပေးပို့ခြင်းမရှိသေး၍ တိုင်းတရားရုံးအမှုတွဲ အစိတ်အပိုင်းတို့ မရောက်ရှိသဖြင့် မိတ္တူများကို မပေးနိုင်ခြင်းဖြစ်သလောဟူသော အချက်များ ဖြစ်လေသည် ။

ဖြောင့်ချက်များ သည် ဖြောင့်ချက်ယူသောတရားရုံး၌ သာလျှင် ရှိနေလျှင်သော်လည်းကောင်း၊ ဖြောင့်ချက်များကို တိုင်းတရားရုံးသို့ တရားဝင်ပေးပို့ခြင်း မရှိသေးသည့် အခြေအနေတွင် သော်လည်း ကောင်း၊ တိုင်းတရားရုံးက မိတ္တူကူးယူခွင့်ပြုနိုင်မည်မဟုတ်သဖြင့် ဤအခြေအနေအရ မိတ္တူကူးယူခွင့် ကို ငြင်းဆိုခဲ့သည် ဆိုလျှင် တိုင်းတရားရုံးဆုံးဖြတ်ချက်များမှာ မှားယွင်းသည် ဟု မဆိုနိုင်ပေ။ ဤသို့ မဟုတ်မူပဲ ပြစ်မှုဆိုင်ရာကျင့်ထုံးဥပဒေပုဒ်မ ၁၆၄ အရ ဖြောင့်ချက်သည် တိုင်းတရားရုံးတွင် စစ်ဆေးစီရင် ရမည့်အမှုတွဲ၏ အစိတ်အပိုင်းအဖြစ် အလိုလိုရောက်ရှိသွားသဖြင့် တိုင်းတရားရုံးသို့ အမှုနှင့်ပတ်သက် သူများက မိတ္တူကူးယူခွင့်တောင်းလျှင် ခွင့်ပြုရလိမ့်မည်ဖြစ်ပေသည် ။ ဖြောင့်ချက်ယူသောတရားရုံးက စစ်ဆေးစီရင်ရမည့်တရားရုံးသို့ ဖြောင့်ချက်ကို တရားဝင်ပေးပို့သည့်အခါတွင် မှတ်ပုံတင်ဖြင့် သေချာစွာ ပေးပို့ရမည်။

လက်ခံရသောတရားရုံးကလည်း ယင်း၏ မှတ်ပုံတင်စာအုပ်တွင် ပေးပို့သောစာအမှတ်အသားနှင့် တကွ သေချာစွာရေးသွင်း၍ မှတ်ပုံတင်ထားရပေမည်။ သို့မှ သာလျှင် ယင်းဖြောင့်ချက်မှာ စစ်ဆေးစီရင်ရ မည့် တရားရုံး၏ တရားဝင်စာချုပ်စာတမ်းအဖြစ်သို့ ရောက်ရှိပြီး အမှုတွဲ၏ အစိတ်အပိုင်းအဖြစ်သို့လည်း တရားဝင်ရောက်ရှိသွားလေသည် ။

တိုင်းတရားရုံးက ဖြောင့်ချက်သည် သက်သေခံအဖြစ် မတင်သွင်းရသေးသဖြင့် မိတ္တူကူးယူခွင့် မရှိဟု သုံးသပ်ခြင်းမှာ မမှန်ကန်ချေ။ ယင်းအမှုတွဲသို့ ဖြောင့်ချက်သည် တရားဝင်ရောက်ရှိခဲ့ပြီးဖြစ်လျှင် သက်သေခံအဖြစ်တင်သွင်းခြင်း မပြုရသေးမီပင် အမှုနှင့်ပတ်သက်သောသူက မိတ္တူကူးယူခွင့်လျှောက် ထားလျှင် ခွင့်ပြုရပေမည်။ သက်သေများကို စစ်ဆေးသောအခါတွင် ဖြောင့်ချက်နှင့်ပတ်သက်၍ မှန်ကန် ခြင်းရှိမရှိ ပြန်လှန်မေးခွန်းမေးမြန်းနိုင်သည့် အခွင့်အရေးမှာ တရားခံ၏ တရားဝင်ရရှိ

သော အခွင့်အရေး ဖြစ်လေသည်။ သက်သေများကို စစ်ဆေးမိ ဖြောင့်ချက်မိတ္တူကို တရားခံရရှိမှ သာလျှင် တရားမျှတမှု အတွက် လိုအပ်သည့်မေးခွန်းများကို မေးမြန်းနိုင်ပေလိမ့်မည်။ တရားလိုဘက်မှ အမှု၏ အစဉ် ဖြောင့်ချက် ကို သက်သေခံအဖြစ် မတင်သွင်းဘဲ သက်သေများအား လုံးကို စစ်ဆေးပြီးမှ တင်သွင်းမည်ဆိုလျှင် တရားခံအဖို့ ဖြောင့်ချက်နှင့် ပတ်သက်၍ မှန်ကန်ခြင်းရှိ မရှိမေးမြန်းနိုင်ခွင့်ရမည် မဟုတ်သဖြင့် နစ်နာ ဖွယ်ရာအကြောင်းရှိလေသည်။ ဤသို့ဖြစ်သောကြောင့် တရားမျှတမှုရရှိစေရန်အတွက် ဖြောင့်ချက်သည် အမှုစစ်ဆေးမည့်ရုံးသို့ တရားဝင် ရောက်ရှိခဲ့ပြီးဖြစ်လျှင် သက်သေခံအဖြစ် တင်သွင်းသည့်အချိန်အထိ စောင့်ဆိုင်းရန်မလိုဘဲ မိတ္တူကူးယူခွင့်ပြုရမည်သာ ဖြစ်ပေသည်။

တရားရုံးများ လက်စွဲ စာမျက်နှာ ၁၁၀၊ အပိုဒ် ၂၇ ၌ ရာဇဝတ်မှုများ တွင် စစ်ဆေးစီရင်ရာ၌ သက်သေခံအဖြစ်အသုံးပြုသော ရဲစက္ကူရပ်များ အပါအဝင် စစ်ဆေးစီရင်သော အမှုတွဲမှ မှန်ကြောင်း သက်သေခံလက်မှတ်ထိုး၍ ဖြစ်စေ၊ မှန်ကြောင်း သက်သေခံလက်မှတ်မထိုးဘဲဖြစ်စေ၊ မည်သည့်အပိုင်း မိတ္တူ များကိုမဆို အမှုသည် တို့ က ရထိုက်ခွင့်ရှိသည် ကို ဖော်ပြထားသည်။

သက်သေခံဥပဒေပုဒ်မ ၇၄ တွင် ပြဋ္ဌာန်းထားချက်များ အရဆိုလျှင် ဖြောင့်ချက်များမှာ အများ ပြည် သူနှင့်သက်ဆိုင်သော စာရွက်စာတမ်း အမျိုးအစားတွင် ပါဝင်လျက်ရှိသည်။

သက်သေခံဥပဒေပုဒ်မ ၇၆ တွင် အများ ပြည်သူနှင့်သက်ဆိုင်သော စာရွက်စာတမ်းများကို စစ်ဆေးကြည့်ရှုခွင့်ရှိသူက ဥပဒေပြဋ္ဌာန်းချက်အရ ကျသင့်သည့်အဖိုးအခပေးသွင်းလျှင် မိတ္တူကူးယူခွင့် ပြုရမည်ဖြစ်ကြောင်း ပြဋ္ဌာန်းထားပေသည်။

ထို့ကြောင့် သက်သေခံဥပဒေ၏ ပြဋ္ဌာန်းချက်အရ ဖြောင့်ချက်များမှ အများ ပြည်သူနှင့် သက်ဆိုင် သော စာရွက်စာတမ်းဖြစ်၍ စစ်ဆေးကြည့်ရှုခွင့်ရှိသူက မိတ္တူကူးယူခွင့်တောင်းခံလျှင် ခွင့်ပြုရမည်ဖြစ် ကြောင်း ထင်ရှားသည်။ ။

အမှုသည် တို့ သည် ၎င်းတို့ အမှုနှင့်ပတ်သက်၍ တရားရုံးတွင် ရှိသော အမှုတွဲကို စစ်ဆေးကြည့်ရှု ခွင့်ရှိကြသူများ ဖြစ်ပေသည်။ ။

ကျွန်ုပ်တို့ အနေဖြင့် လျှောက်ထားသူများက တရားရုံးသို့ ဖြောင့်ချက်မိတ္တူများ ကူးယူခွင့်တောင်း ခံစဉ်က ဖြောင့်ချက်များ သည် တရားရုံးသို့ တရားဝင်ရောက်လာခြင်းရှိ မရှိကို သေချာစွာမသိရပေ။ တရားရုံးသို့ တရားဝင်ရောက်ရှိခြင်း မဟုတ်ခဲ့လျှင် မိတ္တူကူးယူခွင့်မပြုဘဲ ငြင်းဆိုခြင်းမှာ မှားယွင်းသည် ဟု မဆိုနိုင်ပေ။ သို့ရာတွင် ဖြောင့်ချက်များ သည် တရားရုံးသို့ တရားဝင်ရောက်ရှိပြီးဖြစ်ခဲ့လျှင် အမှုတွဲ သက်သေခံစာရွက်စာတမ်းအဖြစ် မတင်သွင်းစေကာမူ အမှုသည် အား မိတ္တူကူးယူခွင့်ပြုရမည်ကြောင်း ဖြင့် အမိန့်ချမှတ်လိုက်သည်။ ။

အထက်ပါ စီရင်ထုံးသည် ကြိုတင်ထွက်ချက်နှင့် ဖြောင့်ချက်များ မိတ္တူကူးယူရာတွင် အဆင်ပြေ ချောမွေ့ အသုံးတည့်လိမ့်မည်ဟု ယုံကြည်စွာဖြင့် တင်ပြလိုက်ရပါသည်။ ။

အခန်း(၃)

ရှေ့နေပညာ (Advocacy)

တရားရုံးဆိုတာ နိုင်ငံသားတစ်ဦးတစ်ယောက်၏ ဥပဒေအရ နစ်နာဆုံးရှုံးမှုကို ကူညီဖြေရှင်းပြီး သက်သာခွင့်ရှာကြံပေးရသော နေရာဌာနတစ်ခုဖြစ်သည်။ ။

အချို့ကိစ္စများ တွင် ပုဂ္ဂိုလ်တစ်ဦးတစ်ယောက်ကိုသာမက လူ့ဘောင်အဖွဲ့အစည်းကိုပါ ထိပါးအန္တရာယ်ဖြစ်စေနိုင်သော မှားယွင်းမှုများကို အပြစ်ပေးပြုပြင်စေရသော နေရာတစ်ခုလည်း ဖြစ်သည်။ ။

တရားရုံးဆိုတာ ပြည်သူအများ ဥပဒေအရ နစ်နာဆုံးရှုံးမှုမဖြစ်ရလေအောင် ကူညီစောင့်ရှောက်ရ သည့် ပြည်သူအများ ယုံကြည်ကိုးစားအားထားရမည့် သစ္စာ၊ သမာဓိရှိသူများ စုဝေးကြသော နေရာတစ်နေရာဖြစ်ပါသည်။ ။ (၂၂-၈-၉၄၊ လုပ်ငန်းညှိနှိုင်းဆွေးနွေးပွဲတွင် အတွင်းရေးမှူး(၁)၏ မိန့်ခွန်းကောက် နှုတ်ချက်)

ရှေ့နေရှေ့ရပ်တို့ သည် တရားရုံးကို ရိုသေလေးစားကြရသည်။ ။

တရားရုံးတော်သည် အရေးပါအရာရောက်ပြီး အမြင့်မြတ်ဆုံးသော အာဏာတည်မြဲစေရန် ထိန်း သိမ်းစောင့်ရှောက်သော ဌာနတစ်ခုဖြစ်သည်။ ။

တရားသူကြီးများမှာ လည်း လူပုဂ္ဂိုလ်အနေဖြင့် ဆောင်ရွက်ခြင်းမ

ဟုတ်။

နိုင်ငံတော်၏ အထွဋ်အထိပ်ဖြစ်သော စီရင်ပိုင်ခွင့်အာဏာကို ဆောင်ရွက်နေကြသူများ ဖြစ်သည်။ ။

တရားသူကြီးများ ၊ ဥပဒေအရာရှိများ ၊ ရှေ့နေရှေ့ရပ်များ ၊ ရုံးဝန်ထမ်းများ တို့ သည် တရားရုံးတော် ကို မိမိကိုယ်ကျိုးအတွက် အသုံးမချသင့်ပါ။

တရားသူကြီးများ နှင့် ဆွေမျိုးတော်စပ်ခြင်း၊ ခင်မင်ရင်းနှီးမှုရရှိခြင်း စသည့် အခွင့်အရေးအားလုံး ကို အထူးရှောင်ကြဉ်ရမည်ဖြစ်သည်။ ။

စစ်ဆေးနေဆဲအမှုများ နှင့်ပတ်သက်၍ တရားသူကြီးများ နှင့် တိတ်တဆိတ်ပြောဆိုခြင်း၊ ဆွေး နွေးခြင်း၊ နှီးနှောခြင်းများ မပြုအပ်ပါ။

အမှုသည် တစ်ဦးက လာရောက်ငှားရမ်းပြောဆိုသည့်အခါ မိမိသည် တစ်ဖက်အမှုသည် နှင့် မည်ကဲ့ သို့ဆက်စပ်မှုရှိကြောင်း၊ ဖြစ်ပျက်နေသောအမှုနှင့် မည်ကဲ့သို့ ဆက်စပ်မှုရှိကြောင်း ပွင့်လင်းစွာပြောပြသင့် ပါသည်။ ။

မိမိလိုက်ပါဆောင်ရွက်နေဆဲအမှုတွင် အမှုသည် က အခြားရှေ့နေရှေ့ရပ်တစ်ဦးကို ထပ်မံငှားရမ်းခဲ့ လျှင် အမှုသည် သည် မိမိအပေါ် အယုံအကြည်မရှိ၍ ထိုကဲ့သို့ ထပ်မံငှားရမ်းသည် ဟု မယူဆသင့်ပါ။

အမှုသည် ၏ သဘောအတိုင်းသာ ဖြစ်ပါသည်။ ။

မူလငှားရမ်းထားသောရှေ့နေနှင့် အမှုသည် ပြတ်စဲပြီးဖြစ်လျှင် နောက်ထပ် ငှားရမ်းခြင်းခံရသော ရှေ့နေသည် အမှုကို လက်ခံဆောင်ရွက်ခွင့်ရှိပါသည်။ ။

လုပ်ဖော်ကိုင်ဖက်ဖြစ်သော အခြားရှေ့နေတစ်ဦးဦး၏ လုပ်ငန်းတွင်

တိုက်ရိုက်ဖြစ်စေ၊ သွယ်ဝိုက်၍ ဖြစ်စေ ဝင်ရောက်စွက်ဖက်ခြင်းမျိုး မပြုအပ်ပါ။

အမှုတွင် လိုက်ပါဆောင်ရွက်လျက်ရှိသော ရှေ့နေတစ်ဦးသည် အမှုကို ပြေငြိမ်းရန် တစ်ဖက်အမှု သည် အား ပြောဆိုရန်မသင့်ပါ။

တစ်ဖက်အမှုသည် ၏ ရှေ့နေနှင့် ပြောဆိုနိုင်ခွင့်ရှိပါသည်။ ။

ဥပဒေပညာသည် တွက်ချက်ရန်ခက်ခဲသော အတွေးအခေါ်ပညာရပ် ဖြစ်သည်။ ။

ဖတ်၍ မကုန်၊ မှတ်၍ မဆုံး၊ သိမ်းဆည်းသိုမှီး၍ မပြည့်ဝနိုင်သော ပညာ ဖြစ်သည်။ ။

ဥပဒေနယ်ထဲသို့ ခြေစုံပစ်၍ ဝင်ရောက်လာသော သွေးသစ်လောင်း ရှေ့နေလူငယ်အပေါင်းကို အား ကိုးယုံကြည်ပါသည်။ ။

လက်ရှိ တရားစီရင်ရေးလောက၌ လုပ်ထုံးလုပ်နည်း ပြဿနာများ စွာရှိပါသည်။ ။

အမှုလိုက်ပါဆောင်ရွက်သည့် အတွေအကြံ နုနယ်စဉ်၌ နားမလည်နိုင်သောပုစ္ဆာများ ၊ ဖြေရှင်းရ ခက်ခဲသည့် နည်းပရိယာယ်များကြောင့် အချို့လူငယ်ရှေ့နေများ သည် စိတ်ပျက်အားငယ်စွာဖြင့် ဥပဒေ နယ်မှ ပြန်လည်ထွက်သွားကြသည်။ ။

ဇွဲကောင်းသော၊ လိုချင်စိတ်ရှိသော၊ အနိုင်မခံအရှုံးမပေးလိုသည့် ရှေ့နေများ သာ ဥပဒေနယ်ပယ်၌ ကျန်ရှိသည်။ ။

ရှေ့နေဟု ဆိုရာတွင် လည်း ရှေ့နေတိုင်း အောင်မြင်မှုမရနိုင်ကြပါ။

ဇွဲ၊ လုံ့လ၊ ဝီရိယတို့ ခြံရံလျက် ရှေ့နေလောက ဘဝခရီးကြမ်းကြီးကို

ဖြတ်သန်းနိုင်ပါမှ အောင်မြင်မှု ရရှိနိုင်မည်ဖြစ်သည်။ ။

မိမိရှေ့မှ လျှောက်လှမ်းနေကြသော ရှေ့နေကြီးများ တွင် အောင်မြင်မှုရနေသော ရှေ့နေဟူသည် လက်ချိုးရေတွက်၍ ရပါသည်။ ။

အရေအတွက် နည်းပါးလှပါသည်။ ။

အောင်မြင်သောရှေ့နေကြီးများ သည် ခပ်လွယ်လွယ် ခပ်ပေါ့ပေါ့ဖြင့် အောင်မြင်လာကြသူများ မဟုတ်ကြပါ။ ။

ပင်ပန်းသည်။ ။ ခက်ခဲသည်။ ။

ပြဿနာတစ်မျိုးမဟုတ် တစ်မျိုး တွေ့ဆုံရင်ဆိုင်ဖြေရှင်းခဲ့ကြရသည်။ ။

စာဖတ်အား ကောင်းရမည်။ ။

ဗဟု သုတကြွယ်ဝရမည်။ ။

အမြဲမပြတ် လေ့လာနေရမည်။ ။

သို့ရာတွင် အောင်မြင်သောရှေ့နေကြီးများ ၌ပင် အမှားမကင်းကြပါ။ ။

ရှေ့နေကြီးများ ၏ အားနည်းချက်ကို သင်ခန်းစာယူပါ။ ။

ရှေ့နေကြီးများ ၏ အားသာချက်ကို အတုယူပါ။ ။

စေတနာသည် တူသောအကျိုးပေးပါသည်။ ။

မိမိ၏ လုပ်ဆောင်ချက်၊ မိမိ၏ အယူအဆတို့ သည် မိမိဘဝ၏ လမ်းပြမီးရှူးတန်ဆောင်ဖြစ် သည်။ ။

ရှေ့နေရှေ့ရပ်ဘဝသည် ကုသိုလ်လည်း ရ ဝမ်းလည်း ဝ သည့်

မှန်မြတ်သောအလုပ် ဖြစ်ပါသည်။ ။

ရှေ့နေရှေ့ရပ်များ သည် မိမိတို့ အချင်းချင်း ဆက်ဆံရာတွင် ညီအစ်ကို၊ မောင်နှမကဲ့သို့ တစ်ဦးကို တစ်ဦး ရိုသေလေးစားချစ်ခင်စွာ ဆက်ဆံအပ်သည်။ ။

ရန်လိုသောစိတ်ကို ဖျောက်ဖျက်ပစ်ရမည်။

တစ်ဦးကိုတစ်ဦး ဂုဏ်တုဂုဏ်ပြိုင်သဘောနှင့် ရန်သူသဖွယ် မဆက်ဆံသင့်ပါ။

တစ်ဦးကိုတစ်ဦး အပြန်အလှန်စွပ်စွဲတိုင်ကြားမှုများ မလုပ်အပ်ပါ။

ရှေ့နေတစ်ဦးနှင့်တစ်ဦး ရန်သူသဖွယ် ဆက်ဆံခြင်းသည် ရှေ့နေရှေ့ရပ်များအားလုံး၏ ဂုဏ် သိက္ခာကို ထိခိုက်စေပါသည်။ ။

ထို့ကြောင့် ရှေ့နေအချင်းချင်း ဆက်ဆံရာတွင် "ငယ်သူကကြီးသူကို ရိုသေ၊ ကြီးသူကလည်း ငယ် သူကိုလေးစား"စွာ ဆက်ဆံသင့်ပါသည်။ ။

ရှေ့နေရှေ့ရပ်များ သည် တရားရုံး၏ အရာရှိများ ဖြစ်သည့်အားလျော်စွာ မိမိအမှုသည် ပေါ်တွင် သာ တာဝန်ရှိသည် မဟုတ်၊ တရားရုံးများ အပေါ်တွင် လည်း တာဝန်များ စွာရှိပါသည်။ ။

မိမိအမှုသည် အပေါ် သစ္စာရှိခြင်း၊ တည်ကြည်ခြင်း၊ ရိုးသားခြင်းနှင့် တရားဥပဒေအရ ခံစားခွင့်ရှိ သော မိမိအမှုသည် ၏ အကျိုးကို လုံ့လ ဝါယမစိုက်၍ ဆောင်ရွက်ပေးရန် တာဝန်ရှိပါသည်။ ။

တရားရုံးများ အပေါ်တွင် ကား "လေးစားစွာဆက်ဆံရန်တာဝန်" ရှိပါသည်။ ။

အမှုအခင်းများ မှန်မှန်နှင့်မြန်မြန် တရားစီရင်နိုင်ရေးအတွက် ပိုင်းဝ

န်းကူညီ၍ ဆောင်ရွက်ကြရန် တာဝန်လည်း ရှိပါသည်။ ။

ထိုတာဝန်နှစ်ရပ်အကြားတွင် ဆောင်ရွက်ကြရသော ရှေ့နေရှေ့ရပ်များ ၏ တာဝန်မှာ "သိမ်မွေ့ ခက်ခဲသောတာဝန်"တစ်ရပ်ဖြစ်သည်။ ။

ရှေ့နေရှေ့ရပ်တစ်ဦးတစ်ယောက်အား အမှုသည် က ငှားရမ်းခြင်းသည် "ယုံကြည်အပ်နှံသော လုပ်ငန်းတစ်ရပ်" ဖြစ်သည်။ ။

အချို့ကိစ္စရပ်များ တွင် အမှုသည် တို့ သည် အတ္တဖြင့် အဆုံးအဖြတ်ပြုတတ်ကြပါသည်။ ။

ဥပဒေပညာဖြင့် အသက်မွေးဝမ်းကျောင်းပြုနေသော ရှေ့နေရှေ့ရပ်များ ၏ အလုပ်မှာ မွန်မြတ်သန့် စင်ပြီး ဂုဏ်ယူဖွယ်ရာကောင်းသည့် အလုပ်အဖြစ် အစဉ်တစိုက် အသိအမှတ်ပြုလာခဲ့ကြသည်။ ။

"တရားရုံးများက ဥပဒေနှင့်အညီ မှန်ကန်မြန်ဆန်အောင်၊ တရားနည်းလမ်းကျအောင် ကူညီပံ့ ပိုးကြသူများ အဖြစ်လည်းကောင်း၊ ဥပဒေတတ်ကျွမ်းခြင်းမရှိကြသော အမှုသည် များ အတွက် ဥပဒေ ဘောင်အတွင်းမှ ကူညီလမ်းပြ အကျိုးဆောင်ပေးကြသူများ အဖြစ်လည်းကောင်း၊ ရှေ့နေလုပ်ငန်းအား အစဉ်အလာအရ မွန်မြတ်သည့်လုပ်ငန်းအဖြစ် သတ်မှတ်ထားခြင်းဖြစ်သည်။ " (ဦးရဲထွဋ်လှနှင့် ဒေါ်တင် တင်မေပါ-၄၊ ၁၉၉၁၊ မတစ၊ စာ -၁၃၂)

ရှေ့နေကြီးများ သည် အမှန်တရားကို ဖြစ်ထွန်းစေရန် တရားရုံးများနှင့် မိမိတို့လိုက်ပါဆောင်ရွက် နေကြသော ရုံးအသီးသီးတွင် ရုံးအရာရှိများ သဖွယ် ကူညီဆောင်ရွက်ကြရသည်။ ။

ဥပဒေများ ၊ ရုံးလုပ်ထုံး စသည် တို့ ကို ကျွမ်းကျင်ကြသော ပြည်သူတို့ ၏ အကျိုးဆောင်များ လည်း ဖြစ်ကြသည်။ ။

ထို့ကြောင့် ၎င်းတို့ အား လိုက်ပါကူညီဆောင်ရွက်ပေးရန် မိမိတို့ ၏ မူခင်းကိစ္စတို့ ကို ယုံကြည်အပ်နှံ ကြသော ပြည်သူများ အပေါ် သစ္စာ ထားရသည်။ ။

တစ်ဖက်တွင် လည်း တရားရုံးများ တခြားသောရုံးများ အပေါ် သစ္စာ ထားရသည်။ ။

သို့မှ သာ ရှေ့နေကြီးများ ဝိသ၍ ပြည်သူတို့ ၏ ယုံကြည်ကိုးစားခြင်း ကို ခံယူထိုက်ပေသည်။ ။

ပြည်သူ့အကျိုးကို ညွှန်ပြပေးရမည်။ (ရှေ့နေကြီးဦးအောင်သိန်းကိစ္စ၊ ၁၉၆၈၊ မတ်၊ ၈ - ၂၀၈)

အမှုသည် များ နှင့် ၎င်းတို့ ၏ ပညာရှိရှေ့နေကြီးများ အထူးသတိ ချပ်စေလိုသော အကြောင်းတစ်ရပ်မှာ အမှုတွင် သက်ဆိုင်သော အမှုသည် များ နှင့် ပတ်သက်၍ သော်လည်းကောင်း၊ ပစ္စည်းများ နှင့်စပ်လျဉ်း၍ သော်လည်းကောင်း တစ်ဦးနှင့်တစ်ဦး အကြိတ်အနယ် အခက်အခဲဖြစ်အောင် ဟိုအကြောင်းပြ၊ သည် အကြောင်းပြနှင့် တမင်ငြင်းဆိုကန့်ကွက်ခြင်းမပြုလုပ်ကြဘဲ အမှုတွင် အမှုသည် များ အတွက် ဥပဒေအရ အမှန်တကယ်အကျိုးရှိ၍ အပြီးသတ် အဆုံးအဖြတ်ပေးနိုင်သည့် အချက်အလက်များကိုသာ ဖော်ပြ၍ ရုံးကိုအကူအညီပေးရန်ဖြစ်သည်။ ။ (မသိန်းတင်ပါ - ၃နှင့် ဒေါ်ချော၊ ၁၉၆၅၊ မတ်၊ ၈ - ၆၅၉)

အမှားမကင်းသော လူသားတို့ ၏ ဓမ္မနှင့် အဓမ္မတို့ သည် ဥပဒေလောက တရားစီရင်ရေးနယ်ပယ် တွင် အားပြိုင်နေကြသည်။ ။

တစ်မြေတည်းနေ၊ တစ်ရေတည်းသောက်ကြသူချင်း စာနာမှုကင်း ရိုင်းပင်းကူညီရန်ပင် မေ့နေ တတ်ကြသည်။ ။

လူနှင့်လူချင်း မမျှော်လင့်ဘဲ ငြိကပ်ခြင်းနှင့် ထိခတ်ခြင်းတို့ ကို သည်းခံခြင်းတရား ကင်းကွာ၍ ပြုနေကြသည်။ ။

တစ်ဦးကိုတစ်ဦး မာန်မာနဖြင့် တုံ့ပြန်ရင်းက မဆုံးနိုင်သော အတုံ့ အလှည့်လက်စားချေမှုများ ပြု နေကြသည်။ ။

ရည်ရွယ်ချက်ရှိရှိနှင့် ဖောက်ပြားမှုများ၊ မှောက်မှားမှုများ ဖြစ်ပွား နေကြသည်။ ။

နောက်ထပ်တစ်ဖန် ဖြစ်ပွားကြုံတွေ့နေကြဦးမည်သာဖြစ်သည်။ ။

ဤသို့သောဖြစ်ပျက်မှုများ မကင်းနိုင်သမျှ အမှုသည် ဘဝသို့ ရောက်ရခြင်း၊ အမှုများ ရင်ဆိုင်နေ ကြရခြင်းတို့ လည်း ကြုံကြရဦးမည်ဖြစ် သည်။ ။

ဖြတ်သန်းရန်တိုတောင်းလှသည့် လူ့ဘဝတွင် ဖြစ်နေဆဲအမှုအခင်း များကို အချိန်တိုအတွင်း အဆုံးသတ်စေနိုင်ဖို့ လိုသည်။ ။

အမှုအခင်းဖြစ်ပွားဖူးသူတိုင်း မိမိဘဝအတွက် နောင်တရစေသော အမှုမှ သင်ခန်းစာကို ရယူ တတ်ဖို့ လိုသည်။ ။

အမှုနိုင်ဖို့ သာအဓိက ရှိသမျှစည်းစိမ်နှင့် ပုံတိုက်အောပစ်လိုက်မည် ဟု ကြွေးကြော်၍ ခနအားကိုး ဖြင့် လာတတ်ကြသူများ လည်း ရှိပါသ န်။ ။

ကြီးသောအမှု ငယ်အောင်၊ ငယ်သောအမှု ပပျောက်အောင် လုပ် ဆောင်သင့်ပါသည်။ ။

စိတ်ကောင်းစေတနာထားရှိမှုသည် ဘဝအတွက် မွန်မြတ်သော ဂုဏ်ဒြပ်ဖြစ်ပါသည်။ ။

ယခင်က ရှေ့နေဆိုလျှင် အပြစ်ပြောဝေဖန်ချင်ကြသည်။ ။

မီးလောင်ရာလေပင့်သည် ဟု အ မနာပ သမုတ်ခဲ့ကြသည်။ ။

ငယ်တဲ့ အမှုကြီးအောင်၊ ကြီးတဲ့ အမှုကျယ်အောင် ရှေ့နေများက
ချဲ့ကားကြသည် ဟု ပြောမည်ဆို လည်း ပြောလောက်သည်။ ။
လူတိုင်းကို မဆိုလိုပါ။

စာရိတ္တယိုယွင်းသော၊ ကိုယ်ကျင့်တရားမကောင်းသူများ သည် ဥပ
ဒေလောက၊ တရားစီရင်ရေး နယ်ပယ်မှ တဖြည်းဖြည်း ကြက်ပျောက်၊
ငှက်ပျောက်ပျောက်ကုန်ကြ စမြဲဖြစ်သည်။ ။

လောက၌ ခြောက်ပစ်ကင်း သဲလဲစင်သူမရှိပါ။

စာရေးသူကိုယ်တိုင်ပင် အကုန်အစင်၊ အကြွင်းအကျန်မရှိ ပြီးပြည့်စုံ
သည် အထိ ဖြစ်မလာသေး ခြင်းသည် လူ့ဘဝ၏ အားနည်းချက်တစ်ခု
ဟု မှတ်ယူချင်ပါသည်။ ။

မိမိအမှားကြောင့် မိမိအမှုသည် နစ်နာခဲ့ရသော အမှုကိစ္စများ ၊ မိမိ
အသုံးမကျ၍ ရှုံးခဲ့ရသော အမှု ကိစ္စများ ရှိခဲ့ရိုးမှန်ပါသည်။ ။

ကိုယ့်ပေါင်ကိုယ်လှန်ထောင်းသလို ဖြစ်ရပါလိမ့်မည်။

ကိုယ်ပဲအရှက်ရပြီး ကိုယ့်အပေါ် အမျက်ရှုကြပေတော့မည်။

တရားခံဖြစ်သွားသောရှေ့နေများ ၊ အရေးယူခံရသည့်
တရားသူကြီးများ ၊ ဥပဒေအရာရှိက တရား ခံဖြစ်ရခြင်း၊ ရဲဝန်ထမ်းကို
ယ်တိုင်က ထောင်ထဲပြန်ရောက်သွားရသည့်အဖြစ်၊ အပြောမတတ်၍
သက်သေ က တရားခံဖြစ်သွားရသည့်အဖြစ် စသည် တို့ မရှိစကောင်း
သော်လည်း ဖြစ်ကောင်းဖြစ်နေကြသည်။ ။

အတ္တ၊ မာန၊ ဒေါသ၊ လောဘကြောင့် တရားလိုက တရားခံဖြစ်၊ တရားခံက တရားလို ဖြစ်သွား တတ်သည် ကိုလည်း သတိပြုသင့်လှပေသည်။ ။

ရှေ့နေရှေ့ရပ်များ ၏ ကောင်းခြင်းဆိုးခြင်းသည် ရှေ့နေများ ၏ အပေါ်တွင် တည်မှီနေသည်။ ။

ရှေ့နေများ ၏ ကောင်းခွင့် ဆိုးခွင့်ကိုမူ အမှုသည် များက ဖန်တီးပေးကြသည် ဟု ဆိုလျှင်မှားမည် မထင်။

လူမိုက်များ နှင့် ခေါင်းမာသူများ သည် ရှေ့နေကို ကြီးပွားချမ်းသာအောင် လုပ်ပေးကြသူများ ဖြစ် သည်။ ။

ရှေ့နေများကို ငိုစား၊ ရယ်စားဟု ပြောကြသည်။ ။

ရှေ့နေများ နှင့် ပတ်သက်ဆက်ဆံနေကြသော အမှုသည် များ သည် အမှုနိုင်လျှင် မရယ်မိသည့်တိုင် ရယ်ချင်ကြသည်။ ။

အမှုရှုံးလျှင် မငိုမိသည့်တိုင် ငိုချင်ကြသည်။ ။

အချို့ ငိုလည်း ငိုခဲ့သည်။ ။ အချို့ ရယ်လည်း ရယ်ခဲ့ကြပါသည်။ ။

အမှုပြီးဆုံးတော့ အပြုံးနှင့်ပြန်သွားသော အမှုသည် ထံမှ ဖြစ်စေ၊ ငိုမဲ့မဲ့နှင့် ပြန်သွားသော အမှုသည် ထံမှ ဖြစ်စေ၊ ရှေ့နေသည် ရှေ့နေခတော့ ယူရစမြဲဖြစ်သည်။ ။

ရှေ့နေများက အမှုသည် များကို မည်သည့်အခါကမျှ ငိုအောင်လည်း မလုပ်ခဲ့ပါ။ ရယ်အောင်လည်း မပြုခဲ့ပါ။ ။

ရှေ့နေပေးငွေ၊ ကြက်တိုက်ရေ၊ နတ်အုန်းရွှေချ ပြန်မရ ဟု ပြောသူများ လည်း ရှိပါသေးသည်။ ။

ထိုသို့ပြောသူများ အဘယ့်ကြောင့် ကြက်ကိုရေတိုက်ရသနည်း။

နတ်အုန်းသီးတွင် ဘာကြောင့် ရွှေချရသနည်း။

ရှေ့နေရှေ့ရပ်ကို ဘာကြောင့် ငွေပေးကြရသနည်း။

အကျိုးလိုလို့ ညောင်ရေလောင်း ခဲ့ကြခြင်းသာဖြစ်သည် ။

အကျိုးမဲ့တော့ ချိုးဖဲ့ဖျက်ဆီးပစ်ကြမည်ဆိုလျှင် အရပ်ရပ်နေပြည်
တော် ကြားလို့ မှ မတော် ဖြစ်ပေ တော့မည်။

မစည်ကားအပ်သော အရပ်တစ်ပါးတွင် တရားရုံးလည်း ပါဝင်သ
ည် ။

အကြောင်းအမျိုးမျိုးကြောင့် အမှုသည် အဖြစ် တရားရုံးသို့ ရောက်ရှိ
လာကြသူများ သည် ၎င်းတို့ ၏ ဘဝပြဿနာ အခက်အခဲများကို
ဖြေရှင်းပေးနိုင်မည့် ရှေ့နေကို မဖြစ်မနေ ရှာဖွေကြသည် ။

ကျွန်ုပ်မကောင်းလျှင် သင် ကင်းအောင်နေပါ။

ကျွန်ုပ်နှင့်မကင်းနိုင်လျှင် သင် ကောင်းအောင်နေတတ်ဖို့ လိုပါသ
ည် ။

အမှုအခင်းကို ဖြေရှင်းရင်ဆိုင်ကြခြင်းသည် အရှုံးအနိုင်အတွက် တ
စ်ခုတော့သေချာသည် ဟု ဆိုနိုင်သော်လည်း အကျိုးအမြတ်ရဖို့ အတွက်
မသေချာနိုင်ပါ။

လူတို့ ၏ လောဘ၊ ဒေါသ၊ မောဟ၊ မာန်မာနအညစ်အကြေးများ
ကို ဆေးကြောသုတ်သင် စင်ကြယ်အောင်လုပ်ပေးနိုင်ရန်အတွက် လုံ
လောက်သည့် စွမ်းပကားများ ဥပဒေ၌ ပြည့်စုံအံ့မထင်ပါ။

ဥပဒေမရှိလျှင်လည်း ဘဝရပ်တည်၍ မရနိုင်ပါ။

ဥပဒေကို ပြဋ္ဌာန်းတိုင်းလည်း မကောင်းပါ။

လိုလျှင် လိုသလို၊ မလိုလျှင် မလိုသလို ပြင်ဆင်ခြင်း၊ ပယ်ဖျက်ခြင်း လည်း မပြုအပ်ပါ။

မည်သို့ပင်ဆိုစေကာမူ လူသာလျှင် အဓိကဖြစ်ပါသည်။ ။

လူနှင့်လူချင်း တစ်ဦးကိုတစ်ဦး စာနာနားလည်မှုထားကာ သစ္စာမပျက် မေတ္တာဖက်၍ ကြုံတွေ့ လာရသောပြဿနာများကို ကြီးရာမှ ငယ်စေ၊ ငယ်ရာမှ ပပျောက်စေရေး ရှေးရှုဖြေရှင်းကြမှ သာ ဘေး ကင်းကြ ရပေလိမ့်မည်။

စစ်ဖြစ်ပြီဆိုသည် နှင့် တစ်ပြိုင်တည်း ပထမဦးဆုံး ဆုံးရှုံးသွားသော အရာသည် အမှန်တရားပင် ဖြစ်သည်။ ။

စစ်ဟူသည် သစ္စာ၊ မေတ္တာတို့ ကို ဝါးမျိုတတ်သည် ဟု ဆိုပါကလည်း လွန်အံ့မထင်။

ထိုနည်းတူ အမှုအခင်း ဆိုသည် တို့ မှာ လည်း သစ္စာဖြိုချ မေတ္တာကို ရိုက်ချိုး ကိုယ်ချင်းစာနာမှုကို ဘေးဖယ်၍ အတ္တလွန်ပွဲ အပြိုင်ဆွဲကြခြင်း ပင်ဖြစ်တော့သည်။ ။

အမှုအခင်းများ နှင့် အမှုသည် တို့ အကြား ဥပဒေကို ရင်ဝယ်ပိုက်ပြီး ဉာဏ်ရည်ဖြင့် ယှဉ်ပြိုင်နွဲ့ရာ တွင် မလွယ်ကူလှသည့် ရှေ့နေဘဝကို တွေးတောမိလျှင် ရင်မှာ မောရတော့သည်။ ။

တစ်ခါတစ်ရံ ရင်ကိုထိမှန်လာသော စကားလုံးများကို ဥပေက္ခာပြုရင်း သမုဒ္ဒရာဝမ်းတစ်ထွာ အတွက် သူ့အပူ ကိုယ့်အပူလုပ်ကာ မလွဲမရှောင်သာ လုပ်ကိုင်နေရသော်လည်း ရှေ့နေဘဝသည် ဂုဏ်ယူ စရာလည်း ကောင်းလှပါသည်။ ။

ထိတတ်သောခလုတ်၊ ငြိတတ်သော ဆူး၊ ခ တတ်သောရန်၊ သီတ
တ်သောဘေး ဝေးစွာကြဉ်ရှောင် အောင်နိုင်ကျော်ဖြတ် ကြစေချင်ပါသ
ည် ။

မမှားသင့်သော မှားတတ်သည့် အမှားများ ကင်းဝေးကြပါစေ။

မှားတတ်သည့် မမှားသင့်သော အမှားများ သတိပြုနိုင်ကြပါစေ။

ဓမ္မော ဟဝေ ရက္ခတိ ဓမ္မစာရီ

တရားစောင့်သောသူကို တရားကပြန်၍ စောင့်သည် ။

(ဓမ္မော - တရားသည် ၊ ဓမ္မစာရီ - တရားကျင့်သောသူကို၊

ဟ ဝေ - စင်စစ်ဧကန်၊ ရက္ခတိ - စောင့်ရှောက်၏။)

တရားဥပဒေအခြေခံမှု

တရားမျှတမှု (Justice)၊

သာနာညီမျှမှု (Equity)၊

စိတ်စေတနာ - ကောင်းထားရှိမှု (Good Conscience)

ကာလစည်းကမ်းသတ်

တရားမအယူခံ

မြို့နယ် မှ ခရိုင် (၃၀)ရက် (အမှတ်စဉ်-၁၅၂)

ခရိုင် မှ ပြည်နယ်/တိုင်း (၆၀)ရက် (အမှတ်စဉ်-၁၅၂-က)

ပြည်နယ်/တိုင်းမှ

တရားလွှတ်တော်ချုပ် (၉၀)ရက် (အမှတ်စဉ်-၁၅၆)

တရားမပြင်ဆင်မှု

မြို့နယ် မှ ခရိုင် (၉၀)ရက် (တရားရုံးလက်စွဲ-၃၀၀)

ခရိုင် မှ ပြည်နယ်/တိုင်း (၉၀)ရက် (တရားရုံးလက်စွဲ-၃၀၀)

ပြည်နယ်/တိုင်းမှ

တရားလွှတ်တော်ချုပ် (၉၀)ရက် (တရားရုံးလက်စွဲ-၃၀၀)

ပြစ်မှုအယူခံ

မြို့နယ် မှ ခရိုင် (၃၀)ရက် (အမှတ်စဉ်-၁၅၃)

ခရိုင် မှ ပြည်နယ်/တိုင်း (၆၀)ရက် (အမှတ်စဉ်-၁၅၄)

ပြည်နယ်/တိုင်းမှ

တရားလွှတ်တော်ချုပ် (၉၀)ရက် (အမှတ်စဉ်-၁၅၅)

သေဒဏ်အယူခံ (၇)ရက် (အမှတ်စဉ်-၁၅၀)

အပြီးအပြတ်လွှတ်မိန့် (၆)လ (အမှတ်စဉ်-၁၅၇)

ပြစ်မှုပြင်ဆင်မှု

မြို့နယ် မှ ခရိုင်

(၆၀)ရက် (တရားရုံးလက်စွဲ-၇၆၆)

ခရိုင် မှ ပြည်နယ်/တိုင်း

(၆၀)ရက် (တရားရုံးလက်စွဲ-၇၆၆)

ပြည်နယ်/တိုင်းမှ

တရားလွှတ်တော်ချုပ်

(၆၀)ရက် (တရားရုံးလက်စွဲ-၇၆၆)
